

Brussell, 1 ta' April 2022
(OR. en)

7808/22

**Fajl Interistituzzjonali:
2022/0092(COD)**

**CONSOM 78
MI 246
COMPET 203
ENER 118
ENV 313
SUSTDEV 75
DIGIT 73
CODEC 421
IA 36**

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	31 ta' Marzu 2022
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2022) 143 final
Sugġett:	Proposta għal DIRETTIVA TAL-PARLAMENT EWROPEW U TAL-KUNSILL li temenda d-Direttivi 2005/29/KE u 2011/83/UE fir-rigward tal-għoti tas-setgħa lill-konsumaturi għat-tranzizzjoni ekoloġika permezz ta' protezzjoni mtejbja kontra prattiki żleali u permezz ta' informazzjoni aħjar

Id-delegazzjonijiet għandhom isibu meħmuż id-dokument COM(2022) 143 final.

Mehmuż: COM(2022) 143 final



IL-KUMMISSJONI
EWROPEA

Brussell, 30.3.2022
COM(2022) 143 final

2022/0092 (COD)

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttivi 2005/29/KE u 2011/83/UE fir-rigward tal-ghoti tas-setgħa lill-konsumaturi għat-tranzizzjoni ekoloġika permezz ta' protezzjoni mtejba kontra prattiki żleali u permezz ta' informazzjoni ahjar

(Test b'rilevanza għaż-ŻEE)

{SEC(2022) 166 final} - {SWD(2022) 85 final} - {SWD(2022) 86 final}

MEMORANDUM TA' SPJEGAZZJONI

1. KUNTEST TAL-PROPOSTA

1.1. Raġunijiet u objettivi tal-proposta

It-Trattat dwar il-Funzjonament tal-Unjoni Ewropea (l-Artikoli 114 u 169 TFUE) u l-Karta tad-Drittijiet Fundamentali (l-Artikolu 38) jirrikjedu livell għoli ta' protezzjoni tal-konsumatur fl-UE. Il-leġiżlazzjoni tal-UE dwar il-konsumatur tikkontribwixxi wkoll għall-funzjonament xieraq tas-suq uniku. Din għandha l-għan li tagħmel ir-relazzjonijiet bejn in-negozji u l-konsumaturi ġusti u trasparenti u fl-aħħar mill-aħħar tappoġġa l-benesseri tal-konsumaturi Ewropej u tal-ekonomija tal-UE.

Din il-proposta għandha l-għan li ttejjeb id-drittijiet tal-konsumatur billi temenda żewġ direttivi li jiproteġu l-interess tal-konsumaturi fil-livell tal-Unjoni: id-Direttiva 2005/29/KE dwar Prattiki Kummerċjali Żleali¹ u d-Direttiva 2011/83/UE dwar id-Drittijiet tal-Konsumatur². B'mod aktar speċifiku, il-proposta għandha l-għan li tikkontribwixxi għal ekonomija ċirkolari, nadifa u ekoloġika tal-UE billi tippermetti lill-konsumaturi jiehdu deċiżjonijiet informati dwar ix-xiri u għalhekk tikkontribwixxi għal konsum aktar sostenibbli. Hija timmira wkoll prattiki kummerċjali żleali li jiżgwidaw lill-konsumaturi lil hinn mill-għazliet ta' konsum sostenibbli. Barra minn hekk, din tiżgura applikazzjoni aħjar u aktar konsistenti tar-regoli tal-UE dwar il-konsumatur.

Il-proposta kienet waħda mill-inizjattivi stabbiliti fl-Aġenda għall-Konsumatur Ġdida³ u fil-Pjan ta' Azzjoni dwar l-Ekonomija Ċirkolari⁴ u ssegwi l-Patt Ekoloġiku Ewropew⁵. L-għoti tas-setgħa lill-konsumaturi u ta' opportunitajiet ta' ffrankar tal-kostijiet huwa element importanti fil-bini tal-qafas ta' politika sostenibbli dwar il-prodotti. Dan għandu jinkiseb permezz tal-partecipazzjoni mtejbja tal-konsumaturi fl-ekonomija ċirkolari, b'mod partikolari billi tiġi pprovduta informazzjoni aħjar dwar id-durabbiltà u l-possibbiltà ta' tiswija ta' ċerti prodotti lill-konsumaturi qabel ma jikkonkludu l-kuntratt u billi tiżdied il-protezzjoni tal-konsumaturi kontra prattiki kummerċjali żleali li jipprevjenu xiri sostenibbli, bħal:

- prattiki ta' greenwashing (jiġifieri asserzjonijiet ambjentali qarrieqa),
- prattiki ta' obsolescenza bikrija (jiġifieri ħsarat prematuri tal-oġġetti), u

¹ Id-Direttiva 2005/29/KE tal-Parlament Ewropew u tal-Kunsill tal-11 ta' Mejju 2005 dwar prattiki kummerċjali żleali fin-negozju mal-konsumatur fis-suq intern li temenda d-Direttiva tal-Kunsill 84/450/KEE, id-Direttivi 97/7/KE, 98/27/KE u 2002/65/KE tal-Parlament Ewropew u tal-Kunsill, u r-Regolament (KE) Nru 2006/2004 tal-Parlament Ewropew u tal-Kunsill (ĠU L 149, 11.6.2005, p. 22).

² Id-Direttiva 2011/83/UE tal-Parlament Ewropew u tal-Kunsill tal-25 ta' Ottubru 2011 dwar drittijiet tal-konsumatur, li temenda d-Direttiva tal-Kunsill 93/13/KEE u d-Direttiva 1999/44/KE tal-Parlament Ewropew u tal-Kunsill u li tħassar id-Direttiva tal-Kunsill 85/577/KEE u d-Direttiva 97/7/KE tal-Parlament Ewropew u tal-Kunsill (ĠU L 304, 22.11.2011, p. 64).

³ COM(2020)696 final, 13 ta' Novembru 2020.

⁴ COM(2020)98 final, 11 ta' Marzu 2020.

⁵ COM(2019)640 final, 11 ta' Dicembru 2019.

- l-użu ta' tikketti ta' sostenibbiltà u għodod ta' informazzjoni li ma jkunux affidabbli u trasparenti.

B'mod aktar preċiż, il-proposta għandha l-għan li:

- Tipprovdi informazzjoni dwar l-eżistenza u d-durata ta' garanzija kummerċjali ta' durabbiltà tal-produttur għat-tipi kollha ta' oġġetti, jew in-nuqqas ta' tali garanzija fil-każ ta' oġġetti li jużaw l-enerġija.
- Tipprovdi informazzjoni dwar id-disponibbiltà ta' aġġornamenti ta' software bla ħlas għall-oġġetti kollha b'elementi diġitali, għal kontenut diġitali u servizzi diġitali.
- Tipprovdi informazzjoni dwar il-possibbiltà ta' tiswija tal-prodotti, permezz ta' punteġġ ta' tiswija jew informazzjoni rilevanti oħra dwar it-tiswija, fejn disponibbli, għat-tipi kollha ta' oġġetti.
- Tiżgura li l-kummerċjanti ma jqarrqux bil-konsumaturi dwar l-impatti ambjentali u soċjali, id-durabbiltà u l-possibbiltà ta' tiswija tal-prodotti.
- Tiżgura li kummerċjant ikun jista' jagħmel asserzjoni ambjentali relatata mal-prestazzjoni ambjentali futura biss meta dan ikun jinvolvi impenji ċari.
- Tiżgura li kummerċjant ma jkunx jista' jirreklama benefiċċji għall-konsumaturi li huma meqjusa b'ħala prattika komuni fis-suq rilevanti.
- Tiżgura li kummerċjant ikun jista' jqabbel biss il-prodotti, inkluż permezz ta' għodda ta' informazzjoni dwar is-sostenibbiltà, jekk jipprovdi informazzjoni dwar il-metodu tat-tqabbil, il-prodotti u l-fornituri koperti, u l-miżuri biex l-informazzjoni tinzamm aġġornata.
- Tipprojbixxi l-wiri ta' tikketta ta' sostenibbiltà li ma tkunx ibbażata fuq skema ta' ċertifikazzjoni jew li ma tkunx stabbilita mill-awtoritajiet pubbliċi.
- Tipprojbixxi asserzjonijiet ambjentali ġeneriċi użati fil-kummerċjalizzazzjoni għall-konsumaturi, meta l-prestazzjoni ambjentali eċċellenti tal-prodott jew tal-kummerċjant ma tkunx tista' tintwera f'konformità mar-Regolament (KE) 66/2010 (Ekotikketta tal-UE), ma' skemi ta' tikkettar ekoloġiku rikonoxxuti uffiċjalment fl-Istati Membri, jew liġijiet applikabbli oħra tal-Unjoni, kif rilevanti għall-asserzjoni.
- Tipprojbixxi li ssir asserzjoni ambjentali dwar il-prodott kollu, meta din tkun tikkonċerna biss ċertu aspett tal-prodott.
- Tipprojbixxi l-preżentazzjoni tar-rekwiziti imposti bil-liġi fuq il-prodotti kollha fil-kategorija ta' prodotti rilevanti fis-suq tal-Unjoni b'ħala karatteristika distintiva tal-offerta tal-kummerċjant.
- Tipprojbixxi ċerti prattiki relatati mal-obsollexxa bikrija tal-oġġetti.

Dawn il-miżuri huma meħtieġa biex tiġi aġġornata l-liġi eżistenti dwar il-konsumatur biex jiġi żgurat li l-konsumaturi jkunu protetti u jkunu jistgħu jikkontribwixxu b'mod attiv għat-

tranżizzjoni ekoloġika. Id-Direttiva dwar id-Drittijiet tal-Konsumatur attwalment tirrikjedi li l-kummerċjanti jipprovdu lill-konsumaturi b'informazzjoni dwar il-karatteristiċi ewlenin tal-prodotti jew tas-servizzi. Din tinkludi rekwiziti speċifiċi ta' informazzjoni dwar l-eżistenza tal-garanzija legali ta' konformità, kif ukoll garanziji kummerċjali addizzjonali. Madankollu, billi ma hemm l-ebda rekwizit li tiġi pprovduta informazzjoni dwar in-nuqqas ta' garanziji kummerċjali ta' durabbiltà, id-Direttiva ma tinċentivax biżżejjed lill-produtturi biex jiprovdu tali garanziji lill-konsumaturi. Ir-riċerka turi li meta l-prodotti għall-konsumatur jiġu offruti b'garanzija kummerċjali, l-informazzjoni dwar tali garanziji kummerċjali, u l-metodu ta' hlas mill-konsumaturi, spiss la jkunu ċari, preċiżi u lanqas kompluti, u dan jagħmilha diffiċli għall-konsumaturi biex iqabblu bejn il-prodotti u biex jiddistingwu l-garanzija kummerċjali mill-garanzija legali (obbligatorja)⁶. Din il-proposta se tindirizza din il-kwistjoni billi tiżgura li l-konsumaturi jinghataw informazzjoni dwar l-eżistenza ta' garanzija kummerċjali ta' durabbiltà ta' aktar minn sentejn, li tkopri l-oġġett kollu, kull meta din l-informazzjoni ssir disponibbli mill-produttur.

Barra minn hekk, id-Direttiva ma fihex rekwiziti speċifiċi biex tinghata informazzjoni lill-konsumaturi dwar il-possibbiltà ta' tiswija tal-oġġetti. Minflok, din tirrikjedi biss informazzjoni dwar "servizzi ta' wara l-bejgħ" li għandhom jiġu pprovduti fuq bażi "fejn applikabbli". Din l-informazzjoni, li tgħin fil-promozzjoni tat-tiswija tal-oġġetti u għalhekk tkun partikolarment siewja biex tgħin lill-konsumaturi jikkontribwixxu għal ekonomija ċirkolari, hija fil-biċċa l-kbira nieqsa fil-punt tal-bejgħ. Studji riċenti juru li sa 80 % tal-konsumaturi tal-UE jiddikjaraw li għandhom diffikultà biex isibu informazzjoni dwar kemm huwa faċli li jsewwu prodott⁷.

Ir-regoli ġenerali dwar prattiki qarrieqa fid-Direttiva dwar il-Prattiki Kummerċjali Żleali jistgħu jiġu applikati għall-prattiki ta' greenwashing meta dawn jaffettwaw b'mod negattiv lill-konsumaturi, bl-użu ta' valutazzjoni każ b'każ. Madankollu, ma hemm l-ebda regola speċifika fid-Direttiva jew fl-Anness I tagħha (il-lista sewda) li tiddefinixxi prattiki bħal dawn bħala zleali f'kull ċirkostanza. L-iskrinjar riċenti tas-siti web mill-awtoritajiet tan-Network ta' Kooperazzjoni għall-Protezzjoni tal-Konsumatur biex jiġu identifikati asserzjonijiet ambjentali qarrieqa kkonferma li hemm bżonn li jissahħu r-regoli biex jiġi ffaċilitat l-infurzar f'dan il-qasam. Barra minn hekk, studju riċenti tal-Kummissjoni vvaluta 150 asserzjoni ambjentali u sab li sehem konsiderevoli (53,3 %) minnhom jiprovdu informazzjoni vaga, qarrieqa jew bla bażi dwar il-karatteristiċi ambjentali tal-prodotti madwar l-UE u f'firxa wiesgħa ta' gruppi ta' prodotti (kemm fir-reklami kif ukoll fuq il-prodott)⁸.

Teżisti l-istess sitwazzjoni fil-każijiet ta' obsolexxenza bikrija. In-nuqqas ta' regoli speċifiċi u l-ħtieġa li jiġu vvalutati l-effetti konkreti tal-prattika fuq il-konsumaturi jagħmluha diffiċli biex id-Direttiva tiġi infurzata f'dan il-qasam. Dan huwa kkonfermat mill-fatt li, fit-twegiba tagħhom għall-Konsultazzjoni Pubblika Miftuħa li saret bi tnejn għal din il-proposta, 76 % tar-rispondenti semmew li kellhom ħsara mhux mistennija fi prodott f'dawn l-aħħar tliet snin⁹.

⁶ Il-Kummissjoni Ewropea, *Consumer market study on the functioning of legal and commercial guarantees for consumers in the EU*, 2015. Il-Kummissjoni Ewropea, Studju ta' sostenn għall-Valutazzjoni tal-Impatt: *Study on Empowering Consumers Towards the Green Transition*, Lulju 2021. *Commercial warranties: are they worth the money?* ECC-Net, April 2019.

⁷ Il-Kummissjoni Ewropea, *Behavioural Study on Consumers' engagement in the circular economy*, 2018, p. 81.

⁸ Il-Kummissjoni Ewropea, *Environmental claims in the EU – inventory and reliability assessment*, 2020.

⁹ Il-Kummissjoni Ewropea, *A New Consumer Agenda Factual summary report – public consultation*, 2020, p. 20.

1.2. Konsistenza mar-regoli eżistenti

Id-Direttiva (UE) 2019/771¹⁰ (id-Direttiva dwar il-Bejgħ ta' Ogġetti) tippromwovi d-durabbiltà tal-ogġetti permezz tal-garanzija legali, li ttiprovdi ċerti drittijiet lill-konsumaturi għal perjodu minimu ta' sentejn, li jista' jiġi estiż mill-Istati Membri taħt ċerti kundizzjonijiet. Din tipprevedi wkoll kundizzjonijiet li taħthom produttur jista' joffri garanzija kummerċjali ta' durabbiltà lil konsumatur.

Din il-proposta se żżid it-trasparenza għall-konsumaturi fir-rigward tal-garanziji kummerċjali u għalhekk se tincentiva wkoll lill-produtturi biex joffru garanziji kummerċjali ta' durabbiltà itwal minn sentejn billi tobbliga lill-kummerċjanti jipprovdu informazzjoni fil-punt tal-bejgħ dwar l-eżistenza (jew in-nuqqas, fil-każ ta' ogġetti li jużaw l-enerġija) u t-tul tal-garanziji kummerċjali tad-durabbiltà pprovduti mill-produtturi.

Kemm id-Direttiva dwar il-Bejgħ tal-Ogġetti kif ukoll id-Direttiva dwar il-Kontenut Diġitali¹¹ jiżguraw li l-konsumaturi jiġu forniti b'aġġornamenti tas-software sabiex prodott jibqa' konformi sakemm idum il-kuntratt, jew inkella għal perjodu ta' żmien li l-konsumatur jista' raġonevolment jippretendi.

Madankollu, il-komparabbiltà tal-prodotti fil-punt tal-bejgħ abbażi tad-disponibbiltà ta' aġġornamenti tas-software ma hijiex indirizzata. Din il-proposta se tipprevedi obbligu li l-konsumaturi jiġu informati dwar l-eżistenza ta' aġġornamenti tas-software u l-perjodu li għalih il-produttur jintrabat li jipprovdihom qabel ma jikkonkludu l-kuntratt, meta din l-informazzjoni tiġi pprovduta mill-produttur. Meta diġà jkun hemm garanzija kummerċjali ta' durabbiltà offruta għal aktar minn sentejn, l-obbligu ta' informazzjoni għall-kummerċjanti jibqa' biss għall-aġġornamenti tas-software meta t-tul ta' żmien ikun itwal mit-tul ta' żmien tal-garanzija kummerċjali ta' durabbiltà, biex tiġi evitata informazzjoni mhux meħtieġa għall-konsumaturi.

Billi din il-proposta temenda d-direttivi eżistenti dwar il-liġi tal-UE dwar il-konsumatur, id-dispożizzjonijiet tagħha se jkunu jistgħu jiddependu fuq l-ispettru sħiħ tal-mekkanizmi ta' infurzar fil-liġi eżistenti tal-UE dwar il-konsumatur, li dan l-aħħar ġew imsaħħa bid-Direttiva

¹⁰ Id-Direttiva (UE) 2019/771 tal-Parlament Ewropew u tal-Kunsill tal-20 ta' Mejju 2019 dwar ċerti aspetti li jikkonċernaw kuntratti għall-bejgħ ta' ogġetti, li temenda r-Regolament (UE) 2017/2394 u d-Direttiva 2009/22/KE, u li tassar id-Direttiva 1999/44/KE (ĠU L 136, 22.5.2019, p. 28)

¹¹ Id-Direttiva (UE) 2019/770 tal-Parlament Ewropew u tal-Kunsill tal-20 ta' Mejju 2019 dwar ċerti aspetti li jikkonċernaw kuntratti għall-provvista ta' kontenut diġitali u ta' servizzi diġitali (ĠU L 136, 22.5.2019, p. 1)

dwar l-infurzar aħjar u l-immodernizzar¹², id-Direttiva dwar l-Azzjonijiet Rappreżentattivi¹³ u r-Regolament rivedut dwar il-Kooperazzjoni għall-Protezzjoni tal-Konsumatur¹⁴.

1.3. Konsistenza ma' politiki oħra tal-UE

Bl-eċċezzjoni ta' ċerti derogi, iż-żewġ direttivi dwar il-liġi tal-konsumatur emendati b'din il-proposta, japplikaw fis-setturi ekonomiċi kollha. Minhabba l-kamp ta' applikazzjoni ġenerali tagħhom, dawn japplikaw għal hafna aspetti tat-tranzazzjonijiet bejn in-negozji u l-konsumaturi li jistgħu jkunu koperti wkoll minn leġiżlazzjoni oħra tal-UE aktar speċifika f'oqsma differenti. L-interazzjoni bejn l-istrumenti differenti tad-dritt tal-Unjoni hija regolata mill-prinċipju ta' *lex specialis*. Skont dan il-prinċipju, id-direttivi ġenerali dwar il-liġi tal-konsumatur japplikaw kull meta l-aspetti rilevanti tat-tranzazzjonijiet bejn in-negozji u l-konsumaturi ma jkunux regolati minn dispożizzjonijiet aktar speċifiċi tad-dritt tal-UE. Għalhekk, id-direttivi ġenerali dwar il-liġi tal-konsumatur jaħdmu bħala "xibka ta' sikurezza", filwaqt li jiżguraw li jkun jista' jinżamm livell għoli ta' protezzjoni tal-konsumatur fis-setturi kollha, filwaqt li jikkomplementaw u jimlew il-lakuni fil-liġi tal-Unjoni speċifika għas-settur.

Żewġ inizjattivi oħra fil-livell tal-UE jikkomplementaw din il-proposta: l-inizjattiva dwar l-Asserzjonijiet Ekoloġiċi u l-inizjattiva dwar il-Prodotti Sostenibbli. L-oġġettiv tal-inizjattiva dwar l-Asserzjonijiet Ekoloġiċi se jkun li jiġu introdotti rekwiżiti ulterjuri fir-rigward tal-asserzjonijiet ambjentali li jsiru dwar il-prodotti u l-organizzazzjonijiet, kemm meta jsiru min-negozji lill-konsumaturi kif ukoll min-negozji lil negozji oħra.

L-inizjattiva dwar il-Prodotti Sostenibbli (SPI) tibni fuq id-Direttiva attwali dwar l-Ekodisinn¹⁵ sabiex tintroduċi rekwiżiti ta' sostenibbiltà għall-prodotti mibjugħa fl-UE. It-tliet inizjattivi huma reċiprokament konsistenti u komplementari.

2. BAŻI ĠURIDIKA, SUSSIDJARJETÀ U PROPORZJONALITÀ

• Bażi ġuridika

Il-protezzjoni tal-konsumatur taqa' taħt il-mandat kongunt ("kompetenza kondiviża") tal-UE u tal-pajjiżi membri tagħha. Kif stipulat fl-Artikolu 169 tat-Trattat dwar il-Funzjonament tal-UE (TFUE), l-UE trid tgħin biex tipproteġi l-interessi ekonomiċi tal-konsumaturi u tippromwovi d-dritt tagħhom għall-informazzjoni u l-edukazzjoni, biex tissalvagwardja l-interessi tagħhom. Din il-proposta hija bbażata fuq l-Artikolu 114 li skont l-Artikolu 169(2)(a)

¹² Id-Direttiva (UE) 2019/2161 tal-Parlament Ewropew u tal-Kunsill tas-27 ta' Novembru 2019 li temenda d-Direttiva tal-Kunsill 93/13/KEE u d-Direttivi 98/6/KE, 2005/29/KE u 2011/83/UE tal-Parlament Ewropew u tal-Kunsill dwar l-infurzar aħjar u mmodernizzar tar-regoli tal-Unjoni dwar il-protezzjoni tal-konsumatur (ĠU L 328, 18.12.2019, p. 7)

¹³ Id-Direttiva (UE) 2020/1828 tal-Parlament Ewropew u tal-Kunsill tal-25 ta' Novembru 2020 dwar azzjonijiet rappreżentattivi għall-protezzjoni tal-interessi kollettivi tal-konsumaturi, u li tħassar id-Direttiva 2009/22/KE (ĠU L 409, 4.12.2020, p. 1)

¹⁴ Ir-Regolament (UE) 2017/2394 tal-Parlament Ewropew u tal-Kunsill tat-12 ta' Diċembru 2017 dwar il-kooperazzjoni bejn l-awtoritajiet nazzjonali responsabbli għall-infurzar tal-liġijiet tal-protezzjoni tal-konsumaturi u li jħassar ir-Regolament (KE) Nru 2006/2004 (ĠU L 345, 27.12.2017, p. 1)

¹⁵ Id-Direttiva 2009/125/KE tal-Parlament Ewropew u tal-Kunsill tal-21 ta' Ottubru 2009 li tistabbilixxi qafas għall-iffissar ta' rekwiżiti għall-ekodisinn għal prodotti relatati mal-enerġija (ĠU L 285, 31.10.2009, p. 10)

huwa l-bażi ġuridika għall-adozzjoni ta' miżuri li jikkontribwixxu għall-ilhuq tal-objettivi tal-Artikolu 169 fil-kuntest tal-ikkompletar tas-suq intern.

Minbarra li ssegwi l-objettivi tas-suq uniku u tal-protezzjoni tal-konsumatur, il-proposta se tfitteż ukoll livell għoli ta' protezzjoni ambjentali billi tiftaħ opportunitajiet għall-ekonomija ċirkolari, nadifa u ekoloġika. Billi dawn il-benefiċċji ambjentali huma komplementari għall-objettivi primarji tal-protezzjoni tal-konsumatur u l-ikkompletar tas-suq uniku, l-Artikolu 114 TFUE dwar l-ikkompletar tas-suq intern, b'konsiderazzjoni xierqa tal-Artikolu 169 TFUE jibqa' l-bażi ġuridika xierqa.

- **Sussidjarjetà (għall-kompetenza kondiviża)**

Din il-proposta temenda r-regoli tal-UE dwar il-protezzjoni tal-konsumatur, li l-adozzjoni tagħhom tqieset neċessarja u konformi mal-prinċipju tas-sussidjarjetà. Suq uniku li jiffunzjona aħjar ma jistax jinkiseb mil-liġijiet nazzjonali waħedhom. Aktar ma s-suq uniku qed jikber u l-għadd ta' tranżazzjonijiet tal-konsumaturi tal-UE qed jiżdied bejn l-Istati Membri, aktar ir-regoli tal-UE dwar il-protezzjoni tal-konsumatur qed isiru rilevanti. Il-problemi indirizzati minn dawn l-emendi proposti huma problemi madwar l-UE kollha bl-istess kawżi. Għalhekk, hija biss azzjoni meħuda fil-livell tal-UE li tkun effettiva.

Fi hdan l-UE, il-volum u l-intensità tal-kummerċ transfruntier huma għoljin biżżejjed biex jagħmlu l-funzjonament effiċjenti tas-suq uniku vulnerabbli għal għażliet politiċi inkonsistenti, jew saħansitra sempliċement diverġenti, mill-Istati Membri. Barra minn hekk, il-kummerċjanti jistgħu jilhqgħu lill-konsumaturi minn fruntiera għall-oħra tal-Istati Membri. Dan jista' johloq problemi li l-legiżlaturi u r-regolaturi nazzjonali ma jkunux f'pożizzjoni li jindirizzaw b'mod adegwat billi jagixxu waħedhom.

Fin-nuqqas ta' azzjoni fil-livell tal-UE, l-inizjattivi nazzjonali, għalkemm igibu ċerti benefiċċji lill-konsumaturi u lis-swieq nazzjonali, jistgħu jwasslu għal frammentazzjoni tas-suq uniku, li min-naħa tagħha gġib inċertezza legali u żżid il-kostijiet tal-konformità.

Id-Direttiva 2005/29/KE tiżgura armonizzazzjoni shiħa tar-regoli nazzjonali dwar prattiki kummerċjali żleali li jagħmlu ħsara lill-interessi ekonomiċi tal-konsumaturi. Id-Direttiva 2011/83/UE fil-prinċipju tipprovdi regoli kompletament armonizzati dwar ir-rekwiżiti ta' informazzjoni prekontrattwali.

Kwalunkwe legiżlazzjoni nazzjonali għda fil-kamp ta' applikazzjoni ta' dawn id-Direttivi tmur kontra l-qafas legali kompletament armonizzati. Din il-proposta tgħin biex jittaffew id-diffikultajiet li jiffaċċjaw l-awtoritajiet nazzjonali fl-infurzar tar-regoli eżistenti bbażati fuq il-prinċipji fid-Direttiva 2005/29/KE f'oqsma kumplessi bħal asserzjonijiet ambjentali qarrieqa, prattiki ta' obsolexxenza bikrija u tikketti ta' sostenibbiltà u għodod ta' informazzjoni dwar is-sostenibbiltà mhux trasparenti. Billi tispeċifika aktar meta u kif tali prattiki jikkwalifikaw bħala żleali, din iżżid l-effettività tal-protezzjoni tal-konsumatur fl-UE.

Din il-proposta temenda wkoll id-Direttiva 2011/83/UE billi tirrikjedi li l-kummerċjanti jipprovdu informazzjoni dwar id-durabbiltà u l-possibbiltà ta' tiswiġja tal-prodotti qabel ma jiġi konkluż kuntratt, biex jiġi żgurat li l-konsumaturi jkun jistgħu jagħmlu għażliet ta' xiri informati aħjar. Dan se jiżgura li l-konsumaturi jkun jistgħu jibbenefikaw minn tali informazzjoni meta jixtru prodotti fis-suq uniku.

- **Proporzjonalità**

Il-miżuri fil-proposta huma proporzjonati mal-obiettivi li jippermettu deċiżjonijiet informati dwar ix-xiri mill-konsumaturi, li jippromwovu konsum sostenibbli, jeliminaw prattiki kummerċjali żleali mill-kummerċjanti li jikkawżaw ħsara lill-ekonomija sostenibbli u jbiegħdu lill-konsumaturi mill-ghażliet ta' konsum sostenibbli, u li jiżguraw applikazzjoni aħjar u aktar konsistenti tar-regoli tal-UE dwar il-protezzjoni tal-konsumatur.

Ir-rekwiżit li tiġi pprovduta informazzjoni dwar il-preżenza ta' garanzija kummerċjali ta' durabbiltà tal-produttur ta' aktar minn sentejn huwa meħtieġ biss meta produttur jagħmel din l-informazzjoni disponibbli għall-kummerċjant. Barra minn hekk, għall-prodotti li jużaw l-enerġija, il-konsumaturi għandhom jiġu infurmati wkoll dwar il-fatt li l-produttur ma għamilx din l-informazzjoni disponibbli. Il-kummerċjanti huma soġġetti biss għal dan ir-rekwiżit firrigward ta' prodotti li jużaw l-enerġija li għalihom id-durabbiltà tista' tiġi stmata b'mod affidabbli u li dwarhom il-konsumaturi huma l-aktar interessati li jirċievu din l-informazzjoni.

Għal oġġetti b'elementi diġitali, l-għoti ta' *informazzjoni dwar aġġornamenti tas-software disponibbli* huwa meħtieġ biss meta l-aġġornamenti jiġu forniti għal perjodu itwal mill-perjodu kopert mill-garanzija kummerċjali ta' durabbiltà tal-produttur, u meta din l-informazzjoni tingħata lill-kummerċjant mill-produttur. Barra minn hekk, tali informazzjoni jenħtieġ li tiġi pprovduta biss f'każ ta' att uniku ta' provvista tal-elementi diġitali inkwistjoni.

Għas-servizzi diġitali u l-kontenut diġitali, l-għoti ta' *informazzjoni dwar l-aġġornamenti tas-software disponibbli* huwa meħtieġ biss meta tali informazzjoni tiġi pprovduta lill-kummerċjant mill-fornitur meta l-fornitur ikun differenti mill-kummerċjant. Barra minn hekk, tali informazzjoni jenħtieġ li tiġi pprovduta biss f'każ ta' att uniku ta' provvista tas-servizz jew tal-kontenut diġitali inkwistjoni.

L-għoti ta' *informazzjoni dwar il-possibbiltà ta' tiswija tal-prodotti permezz ta' punteġġ ta' tiswija jew informazzjoni rilevanti oħra dwar it-tiswija* huwa meħtieġ fil-punt tal-bejgħ biss jekk ikun diġà stabbilit punteġġ ta' tiswija għal dak il-prodott skont id-dritt tal-UE, jew kull meta l-produttur jagħmel disponibbli informazzjoni rilevanti oħra dwar it-tiswija. Il-kummerċjanti ma humiex obbligati jinformaw lill-konsumaturi fil-punt tal-bejgħ jekk tali informazzjoni ma tkunx disponibbli.

Il-projbizzjoni fuq l-asserzjonijiet ambjentali ġeneriċi użati fil-kummerċjalizzazzjoni għall-konsumaturi hija mistennija li ġġib benefiċċji sinifikanti għall-konsumaturi filwaqt li tillimita l-piż fuq il-kummerċjanti. Il-kummerċjanti jistgħu jagħmlu asserzjonijiet ambjentali ġeneriċi f'każijiet fejn il-prestazzjoni ambjentali eċċellenti mill-prodotti jew mill-kummerċjanti tista' tintwera f'konformità mar-Regolament (KE) 66/2010 (Ekotikketta tal-UE), minn skemi ta' ekotikkettar rikonoxxuti uffiċjalment fl-Istati Membri f'konformità mal-Artikolu 11 tar-Regolament (KE) 66/2010, jew f'konformità ma' liġijiet applikabbli oħra tal-Unjoni.

Il-projbizzjoni li ssir asserzjoni ambjentali dwar il-prodott kollu meta din tkun tikkonċerna biss ċertu aspekk tal-prodott hija mistennija wkoll li ġġib benefiċċji sinifikanti għall-konsumaturi filwaqt li tiċċara r-regoli għall-kummerċjanti, u b'hekk tiżgura kundizzjonijiet ekwi bejniethom. Dan se jippermetti lill-kummerċjanti jkomplu jagħmlu asserzjonijiet ambjentali dwar ċertu aspekk ta' prodott sakemm ikun magħmul ċar lill-konsumatur li l-asserzjoni hija relatata ma' ċertu aspekk u mhux mal-prodott kollu.

Il-projbizzjoni fuq prattiki relatati mal-obsollexxa bikrija tal-prodotti hija mmirata lejn prattiki eżistenti speċifiċi u definiti sew u għandha l-għan li tiżgura ċ-ċertezza legali għall-kummerċjanti u tiffaċilita l-infurzar, billi l-awtoritajiet tal-infurzar mhux se jkunu meħtieġa

jurju li prodott għe ddisinjat għal obsolexxenza bikrija bl-intenzjoni li jinkoraġġixxi x-xiri ta' mudell għdid.

- **Għażla tal-istrument**

Billi din il-proposta temenda żewġ Direttivi eżistenti, l-aktar strument xieraq huwa direttiva.

3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Fl-2017, il-Liġi tal-UE dwar il-Konsumatur u l-Kummerċjalizzazzjoni u d-Direttiva dwar id-Drittijiet tal-Konsumatur għaddew, rispettivament, minn kontroll tal-idoneità u evalwazzjoni. Is-sejbiet minn dan l-eżerċizzju indikaw primarjament il-htieġa li jittejjbu s-sensibilizzazzjoni u l-infurzar tar-regoli u l-opportunitajiet għall-konsumaturi biex ifittxu rimedju, biex jagħmlu l-aħjar mil-leġiżlazzjoni eżistenti, u enfasizzaw firxa limitata ta' bidliet meħtieġa minhabba d-digitalizzazzjoni.

Minhabba l-enfasi fuq l-infurzar u d-digitalizzazzjoni, ma kien hemm l-ebda konkluzjoni speċifika dwar il-kontribut tal-liġi tal-UE dwar il-konsumatur għall-konsum sostenibbli, kwistjoni li kisbet aktar prominenza politika xi snin wara bit-thabbira tal-Patt Ekoloġiku Ewropew. Madankollu, kull meta jkun possibbli u rilevanti, dan l-istrument jibbaża fuq is-sejbiet u l-konkluzjonijiet miġbura fl-eżerċizzju tal-2017¹⁶.

- **Konsultazzjonijiet mal-partijiet ikkonċernati**

Fit-tnejn ta' din il-proposta, il-Kummissjoni kkonsultat mal-partijiet ikkonċernati permezz ta':

- mekkanizmu ta' feedback dwar il-valutazzjoni tal-impatt tal-bidu;
- konsultazzjoni pubblika online;
- konsultazzjonijiet immirati mal-partijiet ikkonċernati ewlenin, li jikkonsistu f'madwar 150 intervista fil-fond mal-gruppi ewlenin ikkonċernati mill-inizjattiva: awtoritajiet nazzjonali, assoċjazzjonijiet tan-negozju Ewropej u nazzjonali u assoċjazzjonijiet tal-konsumatur Ewropej u nazzjonali;
- intervisti bit-telefon assistiti bil-kompjuter ma' aktar minn 100 kumpanija;
- sħarriġ tal-konsumaturi online ta' kważi 12 000 konsumatur fil-pajjiżi kollha tal-UE;
- erba' sessjonijiet ta' hidma ta' esperti ma' gruppi differenti ta' partijiet ikkonċernati.

¹⁶ Ir-riżultati tal-Kontroll tal-Idoneità tal-liġi dwar il-konsumatur u l-kummerċjalizzazzjoni u tal-evalwazzjoni tad-Direttiva dwar id-Drittijiet tal-Konsumatur
<https://ec.europa.eu/newsroom/just/items/59332>

Il-Konsultazzjoni Pubblika Miftuħa online

Din il-konsultazzjoni pubblika miftuħa sabet li l-verifika tal-affidabbiltà tal-asserzjonijiet ambjentali dwar il-prodotti kienet l-akbar ostaklu għat-titjib tal-partecipazzjoni tal-konsumaturi fit-tranzizzjoni ekoloġika u għal imġiba ta' konsum aktar sostenibbli. L-organizzazzjonijiet tal-konsumaturi kienu aktar probabbli li jidentifikaw dan bħala ostaklu milli l-assoċjazzjonijiet tan-negozju.

Il-biċċa l-kbira tar-rispondenti esperjenzaw ħsara mhux mistennija ta' prodott f'dawn l-aħħar tliet snin. Il-prodotti tal-ICT ġew identifikati bħala l-aktar problematiċi, segwiti minn apparat domestiku żgħir u hwejjeġ u żraben.

“Informazzjoni dwar il-possibbiltà ta' tiswija tal-prodott” giet identifikata bħala l-għażla l-aktar probabbli li tippermetti lill-konsumaturi jagħzlu prodotti aktar sostenibbli u jipparteċipaw fl-ekonomija ċirkolari. Kemm l-awtoritajiet pubbliċi kif ukoll iċ-ċittadini kienu favuriha ferm, iżda mhux il-kumpaniji/l-organizzazzjonijiet tan-negozju, li minflok kienu favur l-għoti ta' “*informazzjoni dwar l-impronta ambjentali u klimatika taċ-ċiklu tal-ħajja tal-prodott*”. Din giet ikklassifikata wkoll bħala t-tieni l-aħjar għażla b'mod ġenerali.

L-għoti ta' informazzjoni aħjar dwar id-durabbiltà/it-tul tal-ħajja tal-prodotti gie identifikat bħala l-aħjar għażla biex il-konsumaturi jingħataw is-setgħa fit-tranzizzjoni ekoloġika. Kemm l-organizzazzjonijiet tal-konsumaturi kif ukoll iċ-ċittadini kienu ferm favur dan, iżda mhux il-kumpaniji/l-organizzazzjonijiet tan-negozju jew l-assoċjazzjonijiet tan-negozju, li ffavorixxew “*is-sensibilizzazzjoni dwar ir-rwol tal-konsumaturi fl-ekonomija ċirkolari u t-tranzizzjoni ekoloġika*”.

Konsultazzjoni mmirata

F'din il-konsultazzjoni – li saret biex jitwessa' l-feedback miġbur fil-Konsultazzjoni Pubblika Miftuħa online, l-partijiet ikkonċernati kważi kollha (ħlief dawk li jirrappreżentaw l-industrija) qablu mal-opinjoni li l-konsumaturi ma jingħatawx, jew ma għandhomx biżżejjed aċċess għal informazzjoni dwar (i) l-impatt ambjentali tal-prodotti, (ii) it-tul tal-ħajja tal-oġġetti, (iii) karatteristiċi speċifiċi għall-prodott li jistgħu jwasslu għal ħsara bikrija, u (iv) id-disponibbiltà ta' servizzi ta' tiswija, spare parts u aġġornamenti/titjib ta' software.

Il-biċċa l-kbira tal-organizzazzjonijiet tal-konsumaturi qiesu li l-konsumaturi huma suġġetti għal “greenwashing” u li “l-obsollexenza prematura” sseħħ sa ċertu punt. Ir-rappreżentanti tal-industrija ma tantx qablu ma' dan. Il-proliferazzjoni ta' tikketti ta' sostenibbiltà giet identifikata wkoll bħala problema mill-biċċa l-kbira tal-gruppi ta' partijiet ikkonċernati.

Stharriġ b'intervisti bit-telefon assistiti mill-kompjuter

Il-manifatturi u l-bejgiegħa bl-imnut intalbu jindikaw l-iskala tal-impatt u l-kost tal-introduzzjoni ta' diversi rekwiżiti legali fl-organizzazzjoni tagħhom. It-tweġibiet għal kull rekwiżit kienu kif ġej:

- “L-għoti ta' informazzjoni dwar aspetti fid-disinn tal-prodott li jistgħu jikkawżaw il-ħsara bikrija tiegħu” ikollu l-akbar impatt u jkun l-aktar għali.
- “Protezzjoni tal-konsumatur aktar b'saħħitha kontra prattiki ta' obsollexenza ppjanata (intenzjonata)” ikollha l-inqas impatt

- “L-obbligu li tinghata informazzjoni dwar it-tul ta’ zmien tal-garanzija kummerċjali għall-prodotti kollha” u “L-obbligu li l-konsumatur jiġi informat b’mod esplicitu li l-ebda garanzija kummerċjali ta’ durabbiltà ma hija pprovduta għall-prodott partikolari” ikunu l-inqas għaljin.

Stharriġ online fost il-konsumaturi

L-istharriġ sab li l-konsumaturi jidhru li huma miftuħa għall-partecipazzjoni fit-tranzizzjoni ekoloġika. Il-biċċa l-kbira tar-rispondenti ma kinux lesti li jhallsu għall-informazzjoni (eż. permezz ta’ applikazzjoni) dwar id-durabbiltà u l-possibbiltà ta’ tiswija ta’ “oġġetti li jservu għal zmien twil”. Madwar nofs ir-rispondenti qalu li kienu lesti jhallsu xi haġa aktar fuq il-prezz inizjali għal prodott li jservi aktar mingħajr ma jkollu bżonn jissewwa, u proporzjon simili qalu li kienu lesti jhallsu xi haġa aktar għal prodott identiku li jservi aktar b’tiswijiet żgħar/raġonevoli. Sehem saħansitra akbar qalu li kienu lesti jhallsu aktar għal prodott identiku kopert minn garanzija kummerċjali li tkopri l-kost tat-tiswijiet. Il-“*Prezz oġġla perċepit ta’ prodotti li ma jagħmlux ħsara lill-ambjent*” ġie identifikat bhala l-ostaklu ewlieni li jimpedixxi lill-konsumaturi milli jadottaw imġiba aktar sostenibbli u “*L-għoti ta’ informazzjoni mtejbja dwar id-durabbiltà/il-ħajja tal-prodotti*” u “*L-għoti ta’ informazzjoni mtejbja lill-konsumatur dwar l-impronta ambjentali u klimatika taċ-ċiklu tal-ħajja tal-prodott*” ġew identifikati bhala l-aktar għażliet effettivi biex jgħinu lill-konsumaturi jagħzlu prodotti aktar sostenibbli mil-lat ambjentali.

Sessjonijiet ta’ ħidma tal-esperti

L-ewwel sessjoni ta’ ħidma

Din ġabret il-fehmiet dwar **il-firxa tal-problemi u eżempji ta’ azzjoni effettiva**. Ivalidat hafna mis-sejbiet mill-oqsma l-oħra ta’ konsultazzjoni. Kien hemm qbil ġenerali li l-greenwashing isehh u li jista’ jkun diffiċli li tinkiseb l-informazzjoni dwar id-durabbiltà tal-prodott. Tqajmu dubji dwar il-fatt li l-prodotti jiġu ddisinjati apposta biex ikollhom ħsara wara ftit zmien biss.

It-tieni sessjoni ta’ ħidma

Din ġabret il-fehmiet tal-**assoċjazzjonijiet tal-industrija** dwar kif jistgħu jintużaw mezzi diġitali biex jipprovdu informazzjoni dwar il-prodott. Din enfasizzat xi wħud mill-opportunitajiet li joffru l-ġħodod diġitali (eż. il-kodiċijiet QR, it-tikketti elettronici) għall-għoti ta’ informazzjoni obligatorja dwar il-prodott u għas-simplifikazzjoni tat-tikketti tal-prodott.

Din enfasizzat ukoll xi wħud mill-isfidi, b’mod partikolari għall-SMEs li jistgħu jkunu jeħtieġu appoġġ finanzjarju biex jimplementaw dawn l-ġħodod u għall-konsumaturi vulnerabbli li ma għandhomx aċċess għalihom jew li ma jistgħux jużawhom.

It-tielet sessjoni ta’ ħidma

Din ġabret feedback dwar **għażliet possibbli biex jiġu indirizzati l-problemi varji**. Il-partecipanti fis-sessjoni ta’ ħidma tennew hafna mill-istess punti li tqajmu fl-attivitajiet ta’ konsultazzjoni preċedenti u kkonfermaw l-appoġġ għal ċerti għażliet politiċi li qed jiġu ezaminati.

Ir-raba' sessjoni ta' hidma

Din ġabret il-fehmiet tal-awtoritajiet tal-infurzar tal-protezzjoni tal-konsumatur (l-awtoritajiet tas-CPC) dwar l-isfidi tal-infurzar. Il-partecipanti enfasizzaw id-diffikultà biex tintwera l-intenzjoni fir-rigward tal-obsoluxxenza ppjanata.

L-awtoritajiet pubbliċi nnutaw li huma ma għandhomx għarfien espert tekniku biex ikunu jistgħu jinfurzwaw l-asserzjonijiet ambjentali, u ma qablux dwar jekk l-infurzar tar-regoli attwali fid-Direttiva dwar il-Prattiki Kummerċjali Żleali huwiex effettiv.

• Valutazzjoni tal-impatt

Din il-proposta hija bbażata fuq valutazzjoni tal-impatt¹⁷. Il-Bord tal-Iskrutinju Regulatorju tal-Kummissjoni (RSB) l-ewwel hareġ opinjoni negattiva (b'kummenti komprensivi) fil-5 ta' Frar 2021.

Wara revizjoni sostanzjali tal-abbozz inizjali, l-RSB pprova opinjoni pożittiva b'aktar kummenti fis-17 ta' Settembru 2021¹⁸. L-Anness I tal-valutazzjoni tal-impatt jispjega kif ġew indirizzati l-kummenti tal-RSB.

Il-valutazzjoni tal-impatt tidentifika żewġ problemi maqsuma f'għadd ta' problemi sekondarji. Iż-żewġ problemi identifikati huma:

- (1) Il-konsumaturi ma għandhomx informazzjoni affidabbli fil-punt tal-bejgħ biex jagħmlu għażliet ta' konsum sostenibbli mil-lat ambjentali.
- (2) Il-konsumaturi jiffaċċjaw prattiki kummerċjali qarrieqa relatati mas-sostenibbiltà tal-prodotti.

Il-problema 1 tkompli tinqasam fil-problemi sekondarji:

- 1.1) Nuqqas ta' informazzjoni affidabbli dwar il-karatteristiċi ambjentali tal-prodotti
- 1.2) Nuqqas ta' informazzjoni affidabbli dwar it-tul tal-hajja tal-oġġetti
- 1.3) Nuqqas ta' informazzjoni affidabbli dwar il-possibbiltà ta' tiswija tal-prodotti

Il-problema 2 tkompli tinqasam fil-problemi sekondarji:

- 2.1) Jinbiegħu prodotti lill-konsumaturi li ma jservux kemm jistgħu jew kemm jippretendu l-konsumaturi (“obsoluxxenza bikrija”)
- 2.2) Il-konsumaturi jiffaċċjaw asserzjonijiet ambjentali mhux ċari jew mhux sostanzjati bizżejjed (“greenwashing”) mill-kumpaniji

¹⁷ SWD(2022) 82

¹⁸ SEC(2022) 165

2.3) Il-konsumaturi jiffaċċjaw tikketti ta' sostenibbiltà u għodod ta' informazzjoni diġitali li mhux dejjem ikunu trasparenti jew kredibbli.

Ġew ikkunsidrati għadd ta' għażliet politiċi għal kull problema sekondarja individwali. Abbażi ta' analiżi b'ħafna kriterji, ikkomplementata minn analiżi (parzjali) tal-kostijiet u l-benefiċċji, u valutazzjoni kwalitattiva tal-proporzjonalità tad-diversi għażliet ikkunsidrati, giet proposta taħlita ta' ħames għażliet politiċi preferuti biex jiġu indirizzati dawn il-problemi:

- (1) L-għoti ta' informazzjoni jew in-nuqqas tagħha dwar l-eżistenza ta' garanzija kummerċjali ta' durabbiltà tal-produttur u tal-perjodu ta' żmien li matulu jiġu pprovduti aġġornamenti tas-software bla ħlas (biex tiġi indirizzata l-problema sekondarja 1.2)
- (2) L-għoti ta' punteġġ ta' tiswija, jew informazzjoni rilevanti oħra dwar it-tiswija, fejn applikabbli/disponibbli (biex tiġi indirizzata l-problema sekondarja 1.3)
- (3) Projbizzjoni fuq ċerti prattiki identifikati assoċjati mal-obsoluxxenza bikrija (biex tiġi indirizzata l-problema sekondarja 2.1)
- (4) Projbizzjoni fuq asserzjonijiet ambjentali ġeneriċi jew vagi bla bazi u l-istabiliment ta' kriterji għall-valutazzjoni tal-korrettezza tal-asserzjonijiet ambjentali biex jiġu żgurati t-trasparenza u l-kredibbiltà tagħhom għall-konsumaturi (biex tiġi indirizzata l-problema sekondarja 2.2)
- (5) L-istabiliment ta' kriterji għall-valutazzjoni tal-korrettezza tat-tikketti tas-sostenibbiltà u tal-għodod tal-informazzjoni diġitali, biex jiġi żgurat li dawn ikunu trasparenti u kredibbli għall-konsumaturi (biex tiġi indirizzata l-problema sekondarja 2.3)

Problema sekondarja 1.1 (nuqqas ta' informazzjoni affidabbli dwar il-karatteristiċi ambjentali tal-prodotti)

Tqies li l-introduzzjoni ta' rekwiżiti obligatorji ta' informazzjoni dwar il-karatteristiċi ambjentali l-aħjar li ssir permezz ta' leġiżlazzjoni settorjali, nilli l-karatteristiċi inkwistjoni jvarjaw b'mod sinifikanti skont il-kategorija tal-prodott. Il-valutazzjoni tal-impatt għalhekk ma pproponietx għażla ta' politika ppreferuta biex tiġi indirizzata din il-problema sekondarja.

Problema sekondarja 1.2 (nuqqas ta' informazzjoni affidabbli dwar it-tul tal-ħajja tal-oġġetti)

L-għażla preferuta tiżgura li l-konsumaturi jkunu informati aħjar dwar id-durabbiltà tal-oġġetti li jixtru, billi l-garanzija kummerċjali ta' durabbiltà tal-produttur hija indikatur eċċellenti tad-durabbiltà tal-oġġett.

Barra minn hekk, l-obbligu tal-kummerċjanti li jinformaw lill-konsumatur dwar it-tul tal-garanzija, jew in-nuqqas ta' garanzija jekk dan ikun il-każ, jistimulaw lill-kummerċjanti biex jikkompetu fuq l-għoti u t-tul ta' żmien ta' tali garanziji, u b'hekk jistimulaw indirettament il-manifattura ta' prodotti b'tul ta' ħajja itwal.

Għażla oħra meqjusa biex tiġi indirizzata din il-problema sekondarja kienet obbligu li l-konsumaturi jiġu informati dwar it-tul tal-ħajja mistennija tal-oġġetti. Madankollu, din ma

ntgħazlitx billi ma kienx meqjus fattibbli li jiġi kkalkolat tul ta' ħajja mistenni b'mod standardizzat għat-tipi kollha ta' prodotti fil-kamp ta' applikazzjoni.

Problema sekondarja 1.3 (nuqqas ta' informazzjoni affidabbli dwar il-possibbiltà ta' tiswija tal-prodotti)

L-għażla ta' politika preferuta tiżgura li l-konsumaturi jirċievu informazzjoni affidabbli fil-punt tal-bejgħ dwar il-possibbiltà ta' tiswija ta' oġġetti fil-forma ta' punteġġ ta' tiswija, jekk ikun jezisti wiehed għal dik il-kategorija ta' prodott partikolari u jkun obligatorju skont id-dritt tal-Unjoni.

Jekk l-ebda punteġġ ta' tiswija bħal dan ma jkun applikabbli jew disponibbli, din l-għażla tiżgura li l-konsumaturi jingħataw informazzjoni rilevanti oħra dwar it-tiswija (fejn disponibbli), bħad-disponibbiltà ta' spare parts (inkluża proċedura biex dawn jiġu ordnati) jew manwali tat-tiswija.

Problema sekondarja 2.1 (prodotti li ma jservux kemm suppost)

L-għażla preferuta tiżgura li l-konsumaturi jkunu protetti aħjar minn oġġetti jew servizzi li jkunu qed jiġu kkummerċjalizzati mingħajr ma jiġi żvelat li dawn ġew iddisinjati biex isiru obsoleti aktar kmieni minn kemm jista' jippretendi l-konsumatur.

L-identifikazzjoni ta' Prattiki speċifiċi bħala li jikkostitwixxu "prattiki ta' obsolexxenza bikrija" tiffaċilita l-ħidma ta' infurzar tal-awtoritajiet tal-protezzjoni tal-konsumatur.

Għażla oħra meqjusa biex tiġi indirizzata din il-problema sekondarja kienet il-ġbir ta' evidenza dwar il-ħsara bikrija ta' prodotti identifikata minn korpi awtorizzati. Madankollu, din l-għażla ma ntgħazlitx billi ma tqiesx li setgħet iġġib benefiċċji konsiderevoli għall-konsumaturi.

Problema sekondarja 2.2 (asserzjonijiet ambjentali mhux ċari jew infondati)

L-għażla preferuta tiżgura li l-konsumaturi jkunu protetti mill-greenwashing, billi dawk li jagħmlu tali asserzjonijiet ikunu meħtieġa jissodisfaw ċertu standard. Din tiffaċilita wkoll l-infurzar mill-awtoritajiet tal-protezzjoni tal-konsumatur.

Problema sekondarja 2.3 (tikketti ta' sostenibbiltà/ġħodod ta' informazzjoni diġitali mhux ċari/infondati)

L-għażla preferuta tiżgura li l-konsumaturi jkunu protetti milli jiġu mqarrqa minn tikketti u ġħodod bħal dawn.

Għażla oħra meqjusa biex tiġi indirizzata din il-problema sekondarja kienet l-approvazzjoni minn qabel ta' tikketti ta' sostenibbiltà u ta' ġħodod ta' informazzjoni diġitali minn korpi tal-UE. Madankollu, din l-għażla ma ntgħazlitx billi l-piż fuq il-kummerċjanti tqies li kien sproporzjonat.

Il-kombinazzjoni tal-għażliet politiċi preferuti hija mistennija li żżid il-benesseri tal-konsumatur b'mill-inqas bejn **EUR 12,5 u 19,4 biljun** fuq perjodu ta' 15-il sena (medja ta' madwar **EUR 1 biljun** fis-sena). Dan se jġib ukoll benefiċċji għall-ambjent, bi stima parzjali tat-total ta' **CO₂e ffrankat ta' bejn 5 u 7 MtCO₂e** fuq perjodu ta' 15-il sena. Fl-istess ħin, in-negozji se jkollhom jagħmlu aġġustamenti, li huwa mistenni li **jiswa bejn EUR 9,1 u 10,4**

biljun. Dan jirrappreżenta kost medju ta' darba **għal kull kumpanija** ta' bejn **EUR 556 u 568**, segwit minn kost rikorrenti annwali ta' bejn **EUR 64 u 79** għall-perjodu kopert. Min-naħa l-oħra, in-negozji se jesperjenzaw ukoll benefiċċji importanti ħafna relatati ma' kundizzjonijiet ekwi billi n-negozji li bħalissa qed iqarrqu bil-konsumaturi jkollhom jallinjaw il-prattiki tagħhom ma' dawk li huma verament sostenibbli. **L-infurzar** tal-għażliet preferuti min-naħa tal-amministrazzjonijiet pubbliċi huwa mistenni li jiswa madwar **EUR 440 000 u 500 000 fis-sena** għal kull Stat Membru.

Sabiex tiġi żgurata koerenza sħiħa ma' inizjattivi oħrajn tal-Kummissjoni li qegħdin jithejjew, ġie deċiż li wħud mill-elementi tal-għażliet politiċi preferuti magħżula fil-valutazzjoni tal-impatt biex jindirizzaw il-problema sekondarja 2.2 (asserzjonijiet ambjentali mhux ċari jew bla bażi) u l-problema sekondarja 2.3 (tikketti ta' sostenibbiltà/ghodod ta' informazzjoni diġitali mhux ċari/bla bażi) ma humiex se jiġu implimentati permezz ta' din l-inizjattiva iżda permezz tal-inizjattivi l-oħrajn.

- **Idoneità regolatorja u simplifikazzjoni**

Ir-rapport dwar il-kontroll tal-idoneità ppubblikat fl-2017 wera li l-leġiżlazzjoni ġenerali tal-UE dwar il-konsumatur ma hijiex partikolarment ta' piż, kemm f'termini assoluti kif ukoll meta mqabbla ma' oqsma oħra tar-regolamentazzjoni tal-UE¹⁹. Għalhekk, minħabba l-benefiċċji tal-leġiżlazzjoni tal-UE fil-protezzjoni tal-konsumaturi u l-iffaċilitar tas-suq uniku, dawn l-evalwazzjonijiet identifikaw biss kamp ta' applikazzjoni limitat għat-tnaqqis tal-piżijiet.

Minħabba l-enfasi fuq l-infurzar u d-diġitalizzazzjoni, ma kien hemm l-ebda konkluzjoni speċifika dwar il-kontribut li sar mil-liġi tal-UE dwar il-konsumatur għall-konsum sostenibbli. Madankollu, kull meta jkun possibbli u rilevanti, dan l-istrument jibbaża fuq is-sejbiet u l-konkluzjonijiet miġbura f'dak l-eżerċizzju.

- **Drittijiet fundamentali**

Il-proposta hija konformi mal-Artikolu 38 tal-Karta tad-Drittijiet Fundamentali, li skontu l-UE jehtigilha tiżgura livell għoli ta' protezzjoni tal-konsumatur. Dan se jiġi żgurat permezz ta'

- (a) it-titjib tal-affidabbiltà tal-informazzjoni dwar id-durabbiltà u l-possibbiltà ta' tiswija pprovduta fil-punt tal-bejgħ, u
- (b) l-indirizzar ta' Prattiki kummerċjali qarrieqa relatati mal-greenwashing u l-użu ta' tikketti ta' sostenibbiltà u għodod ta' informazzjoni dwar is-sostenibbiltà mhux affidabbli u mhux trasparenti, u l-obsoluxxenza bikrija.

Il-kjarifika ta' x'jikkostitwixxi Prattika kummerċjali żleali fir-rigward ta' asserzjonijiet ambjentali u l-użu ta' tikketti ta' sostenibbiltà u għodod ta' informazzjoni dwar is-sostenibbiltà, u l-obsoluxxenza bikrija, se tikkontribwixxi għall-implimentazzjoni tal-Artikolu 16 tal-Karta, li jiggarantixxi l-libertà ta' intrapriża skont id-dritt tal-Unjoni u l-liġijiet u l-prattiki nazzjonali.

¹⁹ Għal aktar informazzjoni, ara l-Kapitolu 6.2.4. tar-Rapport dwar il-Kontroll tal-Idoneità <https://ec.europa.eu/newsroom/just/items/59332>

Fl-aħħar nett, billi l-proposta tagħti lill-konsumaturi s-setgħa li jieħdu deċiżjonijiet ta' xiri aktar sostenibbli mil-lat ambjentali, hija tirrispetta d-dritt għal livell għoli ta' protezzjoni ambjentali u għat-titjib tal-kwalità tal-ambjent, stabbilit fl-Artikolu 37 tal-Karta.

4. IMPLIKAZZJONIJIET BAĠITARJI

Ma hemm l-ebda konsegwenza għall-baġit tal-UE.

5. ELEMENTI OHRA

- **Pjanijiet ta' implimentazzjoni u arrangamenti dwar il-monitoraġġ, l-
evalwazzjoni u r-rapportar**

Il-Kummissjoni se tippreżenta rapport dwar l-applikazzjoni ta' din id-Direttiva lill-Parlament Ewropew u lill-Kunsill mhux aktar tard minn ħames (5) snin wara d-dhul fis-seħh tagħha. Dan ir-rapport se jivvaluta l-applikazzjoni tad-Direttiva.

- **Dokumenti ta' spjegazzjoni (ghad-direttivi)**

Billi l-proposta tintroduci emendi speċifiċi għal żewġ direttivi eżistenti, l-Istati Membri għandhom jew jipprovdu lill-Kummissjoni bit-test tal-emendi speċifiċi għar-regoli nazzjonali jew, fin-nuqqas ta' tali emendi, jispjegaw liema dispożizzjoni speċifika tal-liġi nazzjonali diġà timplimenta l-emendi previsti fil-proposta.

- **Spjegazzjoni dettaljata tar-regoli speċifiċi fil-proposta**

Artikolu 1 – Emendi għad-Direttiva 2005/29/KE

L-Artikolu 1 tal-proposta jemenda d-Direttiva 2005/29/KE billi jaġġorna l-lista tal-karatteristiċi tal-prodott li jekk kummerċjant iqarraq bil-konsumatur dwarhom, dan jista' jitqies bħala azzjoni qarrieqa. Żewġ Prattiki kummerċjali godda huma inklużi wkoll fil-lista ta' azzjonijiet li għandhom jitqiesu bħala qarrieqa jekk iwasslu jew x'aktarx iwasslu biex il-konsumaturi medji jieħdu deċiżjoni tranzazzjonali li ma kinux jieħdu f'ċirkostanzi oħra. Żdied punt wiehed ġdid mal-lista ta' tagħrif li għandu jitqies bħala importanti fil-każ ta' Prattiki kummerċjali speċifiċi, li jekk jithalla barra jista' jwassal biex il-prattika kummerċjali inkwistjoni titqies bħala qarrieqa. Barra minn hekk, il-lista ta' Prattiki kummerċjali li jitqiesu žleali f'kull ċirkostanza hija estiża għal Prattiki assoċjati mal-obsollexenza bikrija tal-prodotti u mal-greenwashing.

Il-lista tal-karatteristiċi tal-prodott li dwarhom kummerċjant ma għandux iqarraq b'konsumatur fl-Artikolu 6(1) tad-Direttiva 2005/29/KE hija emendata biex tinkludi “impatt ambjentali jew soċjali, “durabbiltà” u “possibbiltà ta' tiswija”. Fir-rigward tal-prattiki kummerċjali li għandhom jitqiesu bħala azzjonijiet qarrieqa jekk iwasslu jew x'aktarx iwasslu biex il-konsumaturi medji jieħdu deċiżjoni tranzazzjonali li ma kinux jieħdu f'ċirkostanzi oħra, ždiedu **żewġ Prattiki addizzjonali** fl-Artikolu 6(2) tad-Direttiva 2005/29/KE:

- l-għemil ta' asserzjoni ambjentali relatata mal-prestazzjoni ambjentali futura mingħajr impenji u miri ċari, oġġettivi u verifikabbli u sistema ta' monitoraġġ indipendenti.

- ir-reklamar ta' benefiċċji għall-konsumaturi li huma meqjusa bħala prattika komuni fis-suq rilevanti.

Fl-Artikolu 7 tad-Direttiva 2005/29/KE, il-lista ta' tagħrif li għandu jitqies bħala importanti fil-każ ta' prattiki kummerċjali speċifiċi, li l-ommissjoni tiegħu tista' twassal biex il-prattika kummerċjali inkwistjoni titqies bħala qarrieqa, hija estiza biex tinkludi l-punt li ġej:

- meta kummerċjant jipprovdi servizz li jqabbel il-prodotti, inkluż permezz ta' għodda ta' tagħrif dwar is-sostenibbiltà, it-tagħrif dwar il-metodu tat-tqabbil, il-prodotti li huma l-oġġett tat-tqabbil u l-fornituri ta' dawk il-prodotti, u l-miżuri biex it-tagħrif jinżamm aġġornat għandu jitqies bħala importanti.

L-10 prattiċi kummerċjali addizzjonali mizjuda mal-Anness I tad-Direttiva 2005/29/KE li għandhom jitqiesu žleali fiċ-ċirkostanzi kollha huma:

- Il-wiri ta' tikketta ta' sostenibbiltà li ma tkunx ibbażata fuq skema ta' ċertifikazzjoni jew mhux stabbilita mill-awtoritajiet pubbliċi.
- Il-presentazzjoni ta' asserzjoni ambjentali generika li għaliha l-kummerċjant ma jkunx jista' juri prestazzjoni ambjentali eċċellenti rikonoxxuta rilevanti għall-asserzjoni.
- L-għemil ta' asserzjoni ambjentali dwar il-prodott kollu, meta din tkun tikkonċerna biss ċertu aspekk tal-prodott.
- Il-prezentazzjoni ta' rekwiziti imposti mil-liġi fuq il-prodotti kollha fil-kategorija ta' prodotti rilevanti fis-suq tal-Unjoni bħala karatteristika distintiva tal-offerta tal-kummerċjant.
- Il-fatt li l-konsumatur ma jigix informat li aġġornament tas-software ikollu impatt negattiv fuq l-użu ta' oġġetti b'elementi diġitali jew fuq ċerti karatteristiċi ta' dawn l-oġġetti, anki jekk l-aġġornament tas-software itejjeb il-funzjonament ta' karatteristiċi oħra.
- Il-fatt li l-konsumatur ma jigix informat dwar l-eżistenza ta' karatteristika ta' oġġett introdotta biex tillimita d-durabbiltà tiegħu.
- L-afermazzjoni li oġġett għandu ċerta durabbiltà f'termini ta' żmien għall-użu jew intensità meta ma jagħmilx dan.
- Il-prezentazzjoni ta' prodotti bħala li jistgħu jissewwew meta dan ma jkunx possibbli jew in-nuqqas ta' tagħrif lill-konsumatur li l-oġġetti ma jistgħux jissewwew f'konformità mar-rekwiziti legali.
- Il-fatt li l-konsumatur jihegġeg jissostitwixxi l-partijiet konsumabbli ta' oġġett aktar kmieni milli jkun meħtieġ għajr għal raġunijiet tekniċi huwa neċessarju.
- In-nuqqas ta' informar li oġġett huwa ddisinjat biex tonqos il-funzjonalità tiegħu meta jintużaw partijiet konsumabbli, spare parts jew aċċessorji li ma jkunux ipprovduti mill-produttur originali.

Artikolu 2 – Emendi għad-Direttiva 2011/83/UE

L-Artikolu 2 tal-proposta jemenda d-Direttiva 2011/83/UE fir-rigward tal-informazzjoni prekontrattwali li trid tingħata lill-konsumaturi meta jikkonkludu kuntratti mill-bogħod u lil hinn mill-post tan-negozju kif ukoll kuntratti għajr kuntratti mill-bogħod jew lil hinn mill-post tan-negozju, b'mod partikolari fir-rigward tal-informazzjoni dwar id-durabbiltà u l-possibbiltà ta' tiswija tal-oġġetti.

Jemenda wkoll id-Direttiva fir-rigward tal-informazzjoni li l-konsumaturi għandhom jingħataw direttament qabel ma jagħmlu l-ordni tagħhom, fil-każ ta' kuntratti mill-bogħod li għandhom jiġu konkluzi b'mezzi elettronici.

Fir-rigward tal-informazzjoni prekontrattwali li għandha tingħata lill-konsumaturi meta jikkonkludu kuntratti li ma jkunux kuntratti mill-bogħod jew lil hinn mill-post tan-negozju, qed jiżdiedu sitt punti addizzjonali mal-lista taht l-Artikolu 5(1) tad-Direttiva 2011/83/UE, li jinkludi l-informazzjoni li għandha tiġi pprovduta lill-konsumatur b'mod ċar u li jinftiehem.

Dawn is-sitt punti addizzjonali jikkonsistu minn:

- informazzjoni dwar l-eżistenza u d-durata, ta' garanzija kummerċjali ta' durabbiltà tal-produttur għat-tipi kollha ta' oġġetti, meta din l-informazzjoni tkun magħmula disponibbli mill-produttur;
- informazzjoni li ma giet ipprovduta l-ebda informazzjoni mill-produttur dwar l-eżistenza ta' garanzija ta' durabbiltà tal-produttur għal oġġetti li jużaw l-enerġija;
- l-eżistenza u t-tul tal-perjodu li matulu l-produttur jintrabat li jipprovdi agġornamenti tas-software għall-oġġetti b'elementi diġitali;
- l-eżistenza u t-tul tal-perjodu li matulu l-fornitur jintrabat li jipprovdi agġornamenti tas-software għall-kontenut diġitali u s-servizzi diġitali;
- il-puntegġ ta' tiswija tal-oġġett kif applikabbli skont id-dritt tal-Unjoni;
- informazzjoni oħra dwar it-tiswija, jekk l-ebda puntegġ ta' tiswija ma jkun disponibbli fil-livell tal-Unjoni, bħal informazzjoni dwar id-disponibbiltà ta' spare parts u manwal tat-tiswija.

Fir-rigward tal-informazzjoni prekontrattwali li għandha tingħata lill-konsumaturi meta jikkonkludu kuntratti mill-bogħod u lil hinn mill-post tan-negozju, l-istess sitt punti jiżdiedu mal-lista taht l-Artikolu 6(1) tad-Direttiva 2011/83/UE (informazzjoni li għandha tiġi pprovduta lill-konsumatur b'mod ċar u li jinftiehem).

Fir-rigward tal-informazzjoni li l-konsumaturi jridu jkunu jafu eżatt qabel ma jagħmlu l-ordni, fil-każ ta' kuntratti mill-bogħod li jridu jiġu konkluzi b'mezzi elettronici, l-informazzjoni dwar l-eżistenza u t-tul ta' żmien (jew li l-ebda informazzjoni ma ngħatat, fil-każ ta' oġġetti li jużaw l-enerġija) tal-garanzija kummerċjali ta' durabbiltà tal-produttur qed tiżdied mal-lista ta' tali informazzjoni li trid tingħata skont l-Artikolu 8(2) tad-Direttiva 2011/83/UE.

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttivi 2005/29/KE u 2011/83/UE fir-rigward tal-ghoti tas-setgħa lill-konsumaturi għat-tranzizzjoni ekoloġika permezz ta' protezzjoni mtejba kontra prattiki żleali u permezz ta' informazzjoni aħjar

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b' mod partikolari l-Artikolu 114 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew,²⁰

Filwaqt li jaġixxu skont il-proċedura legiżlattiva ordinarja,

Billi:

- (1) Sabiex jiġu indirizzati prattiki kummerċjali żleali li jipprevjenu lill-konsumaturi milli jaġhmlu għażliet ta' konsum sostenibbli, bħal prattiki assoċjati mal-obsoluxxenza bikrija tal-oġġetti, asserzjonijiet ambjentali qarrieqa ("greenwashing"), tikketti ta' sostenibbiltà jew għodod ta' informazzjoni dwar is-sostenibbiltà mhux trasparenti u mhux kredibbli, jenħtieġ li jiġu introdotti regoli speċifiċi fil-liġi tal-Unjoni dwar il-konsumaturi. Dan jippermetti lill-korpi kompetenti nazzjonali jindirizzaw dawn il-prattiki b' mod effettiv. Billi jiżguraw li l-asserzjonijiet ambjentali jkunu ġusti, il-konsumaturi se jkunu jistgħu jaġhżlu prodotti li huma ġenwinament aħjar għall-ambjent mill-prodotti li jikkompetu magħhom. Dan se jinkoraġġixxi l-kompetizzjoni lejn prodotti ambjentalment aktar sostenibbli, u b'hekk jitnaqqas l-impatt negattiv fuq l-ambjent.
- (2) Dawn ir-regoli l-godda jenħtieġ li jiġu introdotti kemm permezz tal-emendar tal-Artikoli 6 u 7 tad-Direttiva 2005/29/KE tal-Parlament Ewropew u tal-Kunsill²¹ dwar dawk il-prattiki kummerċjali li għandhom jitqiesu qarrieqa, u, għalhekk huma

²⁰ ĠU C , , p .

²¹ Id-Direttiva 2005/29/KE tal-Parlament Ewropew u tal-Kunsill tal-11 ta' Mejju 2005 dwar prattiki kummerċjali żleali fin-negozju mal-konsumatur fis-suq intern li temenda d-Direttiva tal-Kunsill 84/450/KEE, id-Direttivi 97/7/KE, 98/27/KE u 2002/65/KE tal-Parlament Ewropew u tal-Kunsill, u r-Regolament (KE) Nru 2006/2004 tal-Parlament Ewropew u tal-Kunsill ("id-Direttiva dwar Prattiki Kummerċjali Żleali") (ĠU L 149, 11.6.2005, p. 22).

pprojbti, abbażi ta' valutazzjoni każ b'każ, u permezz tal-emendar tal-Anness I tad-Direttiva 2005/29/KE biż-żieda ta' prattiki qarrieqa speċifiċi li huma meqjusa żleali f'kull ċirkostanza, u għalhekk huma pprojbti.

- (3) Sabiex il-kummerċjanti jiġu skoragguti milli jqarrqu bil-konsumaturi fir-rigward tal-impatt ambjentali jew soċjali, tad-durabbiltà jew tal-possibbiltà ta' tiswija tal-prodotti tagħhom, inkluż permezz tal-preżentazzjoni ġenerali tal-prodotti, l-Artikolu 6(1) tad-Direttiva 2005/29/KE jenħtieġ li jiġi emendat billi jiżdedu l-impatt ambjentali jew soċjali, id-durabbiltà u l-possibbiltà ta' tiswija tal-prodott mal-lista tal-karatteristiċi ewlenin tal-prodott li fir-rigward tagħhom l-azzjonijiet tal-kummerċjant jistgħu jitqiesu qarrieqa, wara valutazzjoni każ b'każ. L-informazzjoni pprovduta dwar is-sostenibbiltà soċjali tal-prodotti, bħall-kundizzjonijiet tax-xogħol, il-kontribuzzjonijiet għall-karità jew il-benessri tal-annimali, jenħtieġ li ma tqarraqx bil-konsumaturi lanqas.
- (4) L-asserzjonijiet ambjentali, b'mod partikolari l-asserzjonijiet relatati mal-klima, qeghdin ikunu wkoll dejjem aktar relatati mal-prestazzjoni futura fil-forma ta' tranżizzjoni lejn in-newtralità tal-karbonju jew tal-klima, jew objettiv simili, sa ċerta data. Permezz ta' tali asserzjonijiet, il-kummerċjanti joħolqu l-impresjoni li l-konsumaturi jikkontribwixxu għal ekonomija b'livell baxx ta' emissjonijiet tal-karbonju billi jixtru l-prodotti tagħhom. Sabiex jiġu żgurati l-korrettezza u l-kredibbiltà ta' tali asserzjonijiet, l-Artikolu 6(2) tad-Direttiva 2005/29/KE jenħtieġ li jiġi emendat biex jipprojbixxi tali asserzjonijiet wara valutazzjoni każ b'każ, meta ma jkunux appoġġati minn impenji u miri ċari, oġġettivi u verifikabbli, mogħtija mill-kummerċjant. Tali asserzjonijiet jenħtieġ li jiġu appoġġati wkoll minn sistema ta' monitoraġġ indipendenti biex jiġi mmonitorjat il-progress tal-kummerċjant fir-rigward tal-impenji u l-miri.
- (5) Prattika oħra potenzjalment qarrieqa li jenħtieġ li tiżded mal-prattiki speċifiċi fil-mira tal-Artikolu 6(2) tad-Direttiva 2005/29/KE hija r-reklamar ta' benefiċċji għall-konsumaturi li effettivament huma prattika komuni fis-suq rilevanti. Pereżempju, jekk in-nuqqas ta' sustanza kimika jkun prattika komuni f'suq tal-prodotti speċifiku, il-promozzjoni tiegħu bħala karatteristika distintiva tal-prodott tista' tikkostitwixxi prattika kummerċjali żleali.
- (6) It-tqabbil ta' prodotti abbażi tal-aspetti ambjentali jew soċjali tagħhom, inkluż permezz tal-użu ta' għodod ta' informazzjoni dwar is-sostenibbiltà, huwa teknika ta' kummerċjalizzazzjoni dejjem aktar komuni. Biex jiġi żgurat li tqabbil bħal dan ma jqarraqx bil-konsumaturi, jenħtieġ li l-Artikolu 7 tad-Direttiva 2005/29/KE jiġi emendat biex jirrikjedi li l-konsumatur jingħata l-informazzjoni dwar il-metodu ta' tqabbil, il-prodotti li jkunu l-oġġett ta' tqabbil u l-fornituri ta' dawn il-prodotti, u l-miżuri biex l-informazzjoni tinżamm aġġornata. Dan għandu jiżgura li l-konsumaturi jieħdu deċiżjonijiet tranżazzjonali informati aħjar meta jużaw tali servizzi. It-tqabbil jenħtieġ li jkun oġġettiv billi, b'mod partikolari, jitqabblu prodotti li jaqdu l-istess funzjoni, bl-użu ta' metodu komuni u suppożizzjonijiet komuni, u jitqabblu l-karatteristiċi materjali u verifikabbli tal-prodotti mqabbla.
- (7) Il-wiri ta' tikketti ta' sostenibbiltà li ma jkunux ibbażati fuq skema ta' ċertifikazzjoni jew li ma jkunux stabbiliti mill-awtoritajiet pubbliċi jenħtieġ li jkun ipprojbit billi tali prattiki jiġu inklużi fl-Anness I tad-Direttiva 2005/29/KE. Jenħtieġ li l-iskema ta' ċertifikazzjoni tissodisfa l-kundizzjonijiet minimi ta' trasparenza u kredibbiltà. Il-wiri

tat-tikketti dwar is-sostenibbiltà jibqa' possibbli mingħajr skema ta' ċertifikazzjoni fejn tali tikketti jkunu stabbiliti minn awtorità pubblika, jew fil-każ ta' forum addizzjonali ta' espressjoni u preżentazzjoni tal-ikel skont l-Artikolu 35 tar-Regolament (UE) Nru 1169/2011. Din ir-regola tikkomplementa l-punt 4 tal-Anness I tad-Direttiva 2005/29/KE li jipprojbixxi li jiġi ddikjarat li kummerċjant, il-prattiki kummerċjali ta' kummerċjant, jew prodott ikun ġie approvat, appoġġat jew awtorizzat minn korp pubbliku jew privat meta ma jkunx, jew li ssir asserzjoni bħal din mingħajr konformità mat-termini tal-approvazzjoni, l-appoġġ jew l-awtorizzazzjoni.

- (8) F'każijiet fejn il-wiri ta' tikketta ta' sostenibbiltà jinvolvi komunikazzjoni kummerċjali li tissuggerixxi jew toħloq l-impressjoni li prodott għandu impatt pożittiv jew li ma għandu l-ebda impatt fuq l-ambjent, jew li huwa inqas ta' ħsara għall-ambjent minn prodotti kompetituri, din it-tikketta ta' sostenibbiltà wkoll tikkostitwixxi asserzjoni ambjentali.
- (9) L-Anness I tad-Direttiva 2005/29/KE jenhtieg li jiġi emendat biex jiġu pprojbiti asserzjonijiet ambjentali ġeneriċi mingħajr prestazzjoni ambjentali eċċellenti rikonoxxuta li tkun rilevanti għall-asserzjoni. Eżempji ta' asserzjonijiet ambjentali ġeneriċi bħal dawn huma dikjarazzjonijiet bħal “favur l-ambjent”, “eko”, “ambjentali”, “ħbieb tan-natura”, “ekoloġiċi”, “ambjentalment korretti”, “favur il-klima”, “favur l-ambjent”, “favur il-karbonju”, “newtrali f'termini ta' karbonju”, “pożittivi għall-karbonju”, “newtrali għall-klima”, “effiċjenti fl-użu tal-enerġija”, “bijodegradabbli”, “b'bażi bijoloġika” jew dikjarazzjonijiet simili, kif ukoll dikjarazzjonijiet usa' bħal “konxji” jew “responsabbli” li jissuggerixxu jew johlqu l-impressjoni ta' prestazzjoni ambjentali eċċellenti. Tali asserzjonijiet ambjentali ġeneriċi jenhtieg li jiġu pprojbiti kull meta ma tintwera l-ebda prestazzjoni ambjentali eċċellenti jew kull meta l-ispeċifikazzjoni tal-affermazzjoni ma tingħatax f'termini ċari u prominenti fuq l-istess mezz, bħall-istess post tar-reklamar, l-imballaġġ tal-prodott jew l-interfaċċa tal-bejgħ online. Pereżempju, l-asserzjoni “bijodegradabbli”, li tirreferi għal prodott, tkun asserzjoni ġenerika, filwaqt li jekk tiddikjara li “l-imballaġġ huwa bijodegradabbli permezz tal-kompostagġ fid-dar fi żmien xahar” tkun asserzjoni speċifika, li ma taqax taht din il-projbizzjoni.
- (10) Prestazzjoni ambjentali eċċellenti tista' tintwera permezz ta' konformità mar-Regolament (KE) Nru 66/2010 tal-Parlament Ewropew u tal-Kunsill²², jew skemi ta' ekotikkettar rikonoxxuti uffiċjalment fl-Istati Membri, jew konformità mal-oghla prestazzjoni ambjentali għal aspekt ambjentali speċifiku skont liġijiet applikabbli oħra tal-Unjoni, bħal klassi A skont ir-Regolament (UE) 2017/1369 tal-Parlament Ewropew u tal-Kunsill²³. Il-prestazzjoni ambjentali eċċellenti inkwistjoni jenhtieg li tkun rilevanti għall-asserzjoni. Pereżempju, dikjarazzjoni ġenerika “effiċjenza fl-enerġija” tista' ssir abbażi ta' prestazzjoni ambjentali eċċellenti skont ir-Regolament (UE) 2017/1369. B'kuntrast ma' dan, asserzjoni ġenerika “bijodegradabbli” ma tistax issir abbażi ta' prestazzjoni ambjentali eċċellenti f'konformità mar-Regolament (KE) Nru 66/2010, sakemm ma jkunx hemm rekwiżiti għall-bijodegradabbiltà fil-kriterji speċifiċi tal-Ekotikketta tal-UE relatati mal-prodott inkwistjoni.

²² Ir-Regolament (KE) Nru 66/2010 tal-Parlament Ewropew u tal-Kunsill tal-25 ta' Novembru 2009 dwar skema ta' Ekotikketta tal-UE (Test b'relevanza għaż-ZEE) (ĠU L 27, 30.1.2010, p. 1).

²³ Ir-Regolament (UE) 2017/1369 tal-Parlament Ewropew u tal-Kunsill tal-4 ta' Lulju 2017 li jistabbilixxi qafas għat-tikkettar tal-enerġija u li jħassar id-Direttiva 2010/30/UE (ĠU L 198, 28.7.2017).

- (11) Prattika kummerċjali qarrieqa oħra li jenħtieg li tiġi pprojbita fiċ-ċirkostanzi kollha u li għalhekk żdiedet mal-lista tal-Anness I tad-Direttiva 2005/29/KE hija li ssir asserzjoni ambjentali dwar il-prodott kollu meta din tkun tikkonċerna biss ċertu aspekk tal-prodott. Dan huwa l-każ pereżempju meta prodott jiġi kkummerċjalizzat bħala “materjal riċiklat” li jagħti l-impressjoni li l-prodott shiħ huwa magħmul minn materjal riċiklat, meta jkun biss l-ippakkjar li jkun magħmul minn materjal riċiklat.
- (12) Il-Pjan ta’ Azzjoni għal Ekonomija Ċirkolari²⁴ jipprevedi l-ħtieġa li jiġu stabbiliti r-regoli dwar l-asserzjonijiet ambjentali bl-użu ta’ metodi tal-Impronta Ambjentali tal-Prodotti u tal-Organizzazzjonijiet. Rekwiziti addizzjonali dwar l-asserzjonijiet ambjentali se jkollhom jiġu stabbiliti f’leġislazzjoni speċifika tal-Unjoni. Dawn ir-rekwiziti l-godda se jikkontribwixxu għall-objettiv tal-Patt Ekoloġiku²⁵ li jippermetti lix-xerrejja jieħdu deċiżjonijiet aktar sostenibbli u jnaqqsu r-riskju ta’ greenwashing permezz ta’ informazzjoni affidabbli, komparabbli u verifikabbli.
- (13) Il-preżentazzjoni tar-rekwiziti imposti mil-liġi fuq il-prodotti kollha fil-kategorija ta’ prodotti rilevanti fis-suq tal-Unjoni, inklużi l-prodotti importati, bħala karatteristika distintiva tal-offerta tal-kummerċjant, jenħtieg li tiġi pprojbita wkoll f’kull ċirkostanza u miżjuda mal-lista fl-Anness I tad-Direttiva 2005/29/KE. Din il-projbizzjoni tista’ tapplika, pereżempju, meta kummerċjant ikun qed jirreklama li prodott partikolari ma jkunx fih x sustanza kimika speċifika meta din is-sustanza tkun diġà pprojbita mil-liġi għall-prodotti kollha f’dik il-kategorija ta’ prodotti fl-Unjoni. Min-naħa l-oħra, il-projbizzjoni ma għandhiex tkopri Prattiki kummerċjali li jippromwovu l-konformità tal-kummerċjanti jew tal-prodotti ma’ rekwiziti legali li japplikaw biss għal xi prodott iżda mhux għal prodott kompetituri oħra tal-istess kategorija fis-suq tal-Unjoni, bhal prodott ta’ origini mhux mill-UE.
- (14) Sabiex jittejjeb il-benessri tal-konsumaturi, l-emendi għall-Anness I tad-Direttiva 2005/29/KE jenħtieg li jindirizzaw ukoll diversi Prattiki assoċjati mal-obsolexxenza bikrija, inklużi Prattiki ta’ obsolexxenza pplanata, mifhuma bħala politika kummerċjali li tinvolvi l-ippjanar jew it-tfassil deliberat ta’ prodott b’ħajja utli limitata sabiex qabel iż-żmien isir obsolet jew mhux funzjonali wara ċertu perjodu ta’ żmien. Ix-xiri ta’ prodott li l-konsumaturi jippretendu li jdumu jservu aktar milli jservu, jikkawża detriment lill-konsumatur. Barra minn hekk, il-Prattiki ta’ obsolexxenza bikrija għandhom impatt negattiv ġenerali fuq l-ambjent fil-forma ta’ zieda ta’ skart materjali. Għalhekk, l-indirizzar ta’ dawn il-Prattiki x’aktarx li jnaqqas ukoll l-ammont ta’ skart, u b’hekk jikkontribwixxi għal konsum aktar sostenibbli.
- (15) L-ewwel nett, jenħtieg li jkun ipprojbit li l-konsumatur ma jiġix informat li aġġornament tas-software, inkluż aġġornament tas-sigurtà, ikollu impatt negattiv fuq l-użu ta’ oġġetti b’elementi diġitali jew fuq ċerti karatteristiċi ta’ dawn l-oġġetti, anki jekk l-aġġornament itejjeb il-funzjonament ta’ karatteristiċi oħra. Pereżempju, meta jistieden lill-konsumaturi jaġġornaw is-sistema operattiva fuq l-ismartphone tagħhom, il-kummerċjant ikollu jinforma lill-konsumatur jekk tali aġġornament ikollu impatt negattiv fuq il-funzjonament ta’ kwalunkwe waħda mill-karatteristiċi tal-ismartphone.
- (16) Il-fatt li l-konsumatur ma jiġix informat dwar l-eżistenza ta’ karatteristika ta’ oġġett introdotta biex tillimita d-durabbiltà tiegħu. Pereżempju, karatteristika bħal din tista’

²⁴ COM(2020) 98 final, 11 ta’ Marzu 2020.

²⁵ COM(2019) 640 final, 11 ta’ Dicembru 2019.

tkun software li jwaqqaf jew li jbaxxi l-livell tal-funzjonalità tal-oġġett wara perjodu ta' żmien partikolari, jew tista' tkun biċċa hardware li tkun iddisinjata biex tiegħaf taħdem wara perjodu ta' żmien partikolari. Il-projbizzjoni li l-konsumaturi ma jiġux informati b'dawn il-karatteristiċi tal-oġġetti tikkomplementa d-drittijiet tal-konsumatur u hija mingħajr preġudizzju għalihom meta dan jikkostitwixxi nuqqas ta' konformità skont id-Direttiva (UE) 2019/771 tal-Parlament Ewropew u tal-Kunsill²⁶. Sabiex prattika kummerċjali bħal din titqies żleali, jenħtieġ li ma jkunx neċessarju jintwera li l-għan tal-karatteristika jkun l-inkoraġġiment tas-sostituzzjoni tal-oġġett rispettiv. Jenħtieġ li ssir distinzjoni bejn l-użu ta' karatteristiċi li jillimitaw id-durabbiltà tal-oġġetti u l-prattiki tal-manifattura li jużaw materjali jew proċessi ta' kwalità ġenerali baxxa li jirriżultaw f'durabbiltà limitata tal-oġġetti. In-nuqqas ta' konformità ta' oġġett li jirriżulta mill-użu ta' materjali jew proċessi ta' kwalità baxxa jenħtieġ li jibqa' jiġi rregolat mir-regoli dwar il-konformità tal-oġġetti stabbiliti fid-Direttiva (UE) 2019/771.

- (17) Prattika oħra li jenħtieġ li tiġi pprojbita skont l-Anness I tad-Direttiva 2005/29/KE hija l-prattika li jiġi ddikjarat li oġġett għandu ċerta durabbiltà meta ma jkollux. Dan ikun il-każ, pereżempju, meta kummerċjant jinforma lill-konsumaturi li magna tal-ħasil mistennija li sservi ċertu numru ta' ċikli tal-ħasil, meta l-użu attwali tal-magna tal-ħasil juri li dan ma jkunx il-każ.
- (18) Bl-istess mod, jenħtieġ li l-Anness I tad-Direttiva 2005/29/KE jiġi emendat ukoll biex jipprojbixxi li l-prodotti jiġu pprezentati bħala li jistgħu jissewwew meta dan ma jkunx possibbli, kif ukoll li l-konsumaturi ma jiġux informati li l-oġġetti ma jistgħux jissewwew skont ir-rekwiziti legali.
- (19) Il-projbizzjoni ta' dawn il-prattiki fir-rigward tad-durabbiltà u l-possibbiltà ta' tiswija fid-Direttiva 2005/29/KE tipprovdi lill-awtoritajiet tal-protezzjoni tal-konsumatur tal-Istati Membri b'għodda ta' infurzar addizzjonali għal protezzjoni aħjar tal-interessi tal-konsumaturi fil-każijiet li fihom il-kummerċjanti jonqsu milli jikkonformaw mar-rekwiziti dwar id-durabbiltà u l-possibbiltà ta' tiswija tal-oġġetti skont il-leġiżlazzjoni tal-UE dwar il-prodotti.
- (20) Prattika oħra assoċjata mal-obsolenzja bikrija li jenħtieġ li tiġi pprojbita u li tiżied mal-lista fl-Anness I tad-Direttiva 2005/29/KE hija li l-konsumatur jiġi mhegġeġ jissostitwixxi l-partijiet konsumabbli ta' prodott aktar kmieni milli jkun altrimenti meħtieġ għal raġunijiet tekniċi. Prattiki bħal dawn iqarrqu bil-konsumatur biex jemmen li l-oġġetti mhux se jibqgħu jiffunzjonaw sakemm l-oġġetti konsumabbli tagħhom ma jiġux sostitwiti, u b'hekk iwassluh biex jixtri aktar oġġetti konsumabbli milli meħtieġ. Pereżempju, il-prattika li l-konsumatur jiġi mhegġeġ, permezz tas-settings tal-istampatur, biex jissostitwixxi l-cartridges tal-linka tal-istampatur qabel ma jkunu effettivament vojta biex jiġi stimulat ix-xiri ta' cartridges tal-linka addizzjonali, tkun ipprojbita.
- (21) L-Anness I tad-Direttiva 2005/29/KE jenħtieġ li jiġi emendat ukoll biex ikun ipprojbit li l-konsumatur ma jiġix informat li l-oġġett huwa ddisinjat biex tonqos il-funzjonalità tiegħu meta jintużaw partijiet konsumabbli, spare parts jew aċċessorji li ma jkunux

²⁶ Id-Direttiva (UE) 2019/771 tal-Parlament Ewropew u tal-Kunsill tal-20 ta' Mejju 2019 dwar ċerti aspetti li jikkoncernaw kuntratti għall-bejgħ ta' oġġetti, li temenda r-Regolament (UE) 2017/2394 u d-Direttiva 2009/22/KE, u li tħassar id-Direttiva 1999/44/KE (ĠU L 136, 22.5.2019, p. 28).

ipprovdoti mill-produttur originali. Pereżempju, il-kummerċjalizzazzjoni ta' stampaturi ddisinjati biex jiffunzjonaw b'mod limitat meta jintużaw cartridges tal-linka mhux ipprovdoti mill-produttur originali tal-istampatur mingħajr ma tiġi żvelata din l-informazzjoni lill-konsumatur, tkun ipprojbita. Din il-prattika tal-ahħar tista' tqarraq bil-konsumaturi b'tali mod li jixtru cartridge tal-linka alternattiv li ma jkunx jista' jintuża għal dak l-istampatur, u b'hekk jinholqu spejjeż ta' tiswija mhux meħtieġa, flussi tal-iskart jew spejjeż addizzjonali minhabba l-obbligu li jintużaw il-partijiet konsumabbli originali tal-produttur, li l-konsumatur ma setax jipprevedi fil-waqt tax-xiri. Bl-istess mod, il-kummerċjalizzazzjoni ta' apparat intelligenti ddisinjat biex jiffunzjona b'mod limitat meta jintużaw ċarġers jew spare parts li ma jkunux ipprovdoti mill-produttur originali, mingħajr ma tiġi żvelata din l-informazzjoni lill-konsumatur, tkun ipprojbita wkoll.

- (22) Sabiex il-konsumaturi jieħdu deċiżjonijiet informati ahjar u jheggu d-domanda għal oġġetti li jservu aktar kif ukoll il-provvista tagħhom, jenħtieġ li tingħata informazzjoni speċifika dwar id-durabbiltà u l-possibbiltà ta' tiswija ta' prodott għat-tipi kollha ta' oġġetti qabel ma jiġi konkluż il-kuntratt. Barra minn hekk, fir-rigward ta' oġġetti b'elementi diġitali, kontenut diġitali u servizzi diġitali, il-konsumaturi jenħtieġ li jiġu informati dwar il-perjodu ta' żmien li matulu jkunu disponibbli aġġornamenti tas-software mingħajr hlas. Għaldaqstant, id-Direttiva 2011/83/UE tal-Parlament Ewropew u tal-Kunsill²⁷ jenħtieġ li tiġi emendata biex tippovdi lill-konsumaturi b'informazzjoni prekontrattwali dwar id-durabbiltà, il-possibbiltà ta' tiswija u d-disponibbiltà ta' aġġornamenti. Jenħtieġ li l-informazzjoni tingħata lill-konsumaturi b'mod ċar u li jinftiehem u f'konformità mar-rekwiżiti ta' aċċessibilità tad-Direttiva 2019/882²⁸. L-obbligu li tingħata din l-informazzjoni lill-konsumaturi jikkomplementa u ma jaffettwax id-drittijiet tal-konsumaturi previsti fid-Direttivi (UE) 2019/770²⁹ u (UE) 2019/771³⁰ tal-Parlament Ewropew u tal-Kunsill.
- (23) Indikatur tajjeb tad-durabbiltà ta' oġġett huwa l-garanzija kummerċjali ta' durabbiltà tal-produttur skont it-tifsira tal-Artikolu 17 tad-Direttiva (UE) 2019/771. Għalhekk, jenħtieġ li d-Direttiva 2011/83/UE tiġi emendata biex tirrikjedi speċifikament li l-kummerċjanti li jbigħu l-oġġetti jinformatu lill-konsumaturi dwar l-eżistenza tal-garanzija kummerċjali ta' durabbiltà tal-produttur għat-tipi kollha ta' oġġetti, meta l-produttur jagħmel din l-informazzjoni disponibbli.
- (24) Il-problema ta' durabbiltà limitata li tmur kontra l-aspettattivi tal-konsumaturi hija l-aktar rilevanti għall-oġġetti li jużaw l-enerġija, li huma oġġetti li jiffunzjonaw minn sors estern tal-enerġija. Il-konsumaturi huma interessati ferm ukoll li jirċievu

²⁷ Id-Direttiva 2011/83/UE tal-Parlament Ewropew u tal-Kunsill tal-25 ta' Ottubru 2011 dwar drittijiet tal-konsumatur, li temenda d-Direttiva tal-Kunsill 93/13/KEE u d-Direttiva 1999/44/KE tal-Parlament Ewropew u tal-Kunsill u li tħassar id-Direttiva tal-Kunsill 85/577/KEE u d-Direttiva 97/7/KE tal-Parlament Ewropew u tal-Kunsill (ĠU L 304, 22.11.2011, p. 64).

²⁸ Id-Direttiva (UE) 2019/882/UE tal-Parlament Ewropew u tal-Kunsill tas-17 ta' April 2019 dwar ir-rekwiżiti ta' aċċessibilità għall-prodotti u għas-servizzi (ĠU L 151, 7.6.2019, p. 70).

²⁹ Id-Direttiva (UE) 2019/770 tal-Parlament Ewropew u tal-Kunsill tal-20 ta' Mejju 2019 dwar ċerti aspetti li jikkonċernaw kuntratti għall-provvista ta' kontenut diġitali u servizzi diġitali (ĠU L 136, 22.5.2019, p. 1).

³⁰ Id-Direttiva (UE) 2019/771 tal-Parlament Ewropew u tal-Kunsill tal-20 ta' Mejju 2019 dwar ċerti aspetti li jikkonċernaw kuntratti għall-bejgħ ta' oġġetti, li temenda r-Regolament (UE) 2017/2394 u d-Direttiva 2009/22/KE, u li tħassar id-Direttiva 1999/44/KE (ĠU L 136, 22.5.2019, p. 28).

informazzjoni dwar id-durabbiltà mistennija ta' din il-kategorija ta' prodotti. Għal dawn ir-raġunijiet, għal din il-kategorija ta' oġġetti biss, il-konsumaturi jenhtieg li jkunu konxji li l-informazzjoni dwar l-eżistenza ta' garanzija kummerċjali ta' durabbiltà tal-produttur ta' aktar minn sentejn ma gietx ipprovduta mill-produttur.

- (25) Oġġetti li jkun fihom komponenti li jużaw l-enerġija, fejn dawn il-komponenti jkunu sempliċiment aċċessorji u ma jikkontribwixxux għall-funzjoni ewlenija ta' dawn l-oġġetti, bħal d-dawl dekorattiv għall-hwejjeġ jew għaž-żraben jew id-dawl elettriku għal rota, ma għandhomx jiġu kklassifikati bħala oġġetti li jużaw l-enerġija.
- (26) Fid-dawl tad-durata minima stabbilita ta' sentejn tar-responsabbiltà tal-bejjieġ għan-nuqqas ta' konformità f'konformità mad-Direttiva (UE) 2019/771 u l-fatt li ħafna ħsarat fil-prodotti jseħhu wara sentejn, l-obbligu tal-kummerċjant li jinforma lill-konsumaturi dwar l-eżistenza u d-durata tal-garanzija kummerċjali ta' durabbiltà tal-produttur jenhtieg li tapplika għal garanziji li jkunu ta' aktar minn sentejn.
- (27) Sabiex ikun aktar faċli għall-konsumaturi li jieħdu deċiżjoni tranżazzjonali informata meta jqabblu l-oġġetti qabel ma jikkonkludu kuntratt, il-kummerċjanti jenhtieg li jinformaw lill-konsumaturi dwar l-eżistenza u d-durata, tal-garanzija kummerċjali ta' durabbiltà tal-produttur għall-oġġett kollu u mhux għal komponenti speċifiċi tal-oġġett.
- (28) Il-produttur u l-bejjieġ jenhtieg li jibqgħu liberi li joffru tipi oħra ta' garanziji kummerċjali u servizzi ta' wara l-bejgħ ta' kwalunkwe tul ta' żmien. Madankollu, l-informazzjoni pprovduta lill-konsumatur dwar tali garanziji jew servizzi kummerċjali oħra jenhtieg li ma tfixkilx lill-konsumatur fir-rigward tal-eżistenza u d-durata tal-garanzija kummerċjali ta' durabbiltà tal-produttur li tkopri l-oġġett kollu u li jkollha durata ta' aktar minn sentejn.
- (29) Sabiex tiġi promossa l-kompetizzjoni bejn il-produtturi fir-rigward tad-durabbiltà tal-oġġetti b'elementi diġitali, il-kummerċjanti li jbigħu dawn l-oġġetti jenhtieg li jinformaw lill-konsumaturi dwar il-perjodu minimu ta' żmien li matulu l-produttur jintrabat li jipprovdi aġġornamenti tas-software għal tali oġġetti. Madankollu, sabiex jiġi evitat li l-konsumaturi jitgħabbew b'informazzjoni żejda, tali informazzjoni jenhtieg li tiġi pprovduta biss meta dan il-perjodu jkun itwal mill-perjodu tal-garanzija kummerċjali ta' durabbiltà tal-produttur, billi din il-garanzija tinvolvi l-għoti ta' aġġornamenti, inklużi aġġornamenti tas-sigurtà li jkunu neċessarji biex jinżammu l-funzjonijiet u l-prestazzjoni meħtieġa tal-oġġetti b'elementi diġitali. Barra minn hekk, l-informazzjoni dwar l-impenn tal-produttur li jipprovdi aġġornamenti tas-software hija rilevanti biss meta l-kuntratt tal-bejgħ rigward oġġetti b'elementi diġitali jipprevedi att uniku ta' provvista tal-kontenut diġitali jew tas-servizz diġitali li fir-rigward tiegħu japplika l-punt (a) tal-Artikolu 7(3) tad-Direttiva (UE) 2019/771. B'kuntrast ma' dan, ma għandux ikun hemm obbligu ġdid li tiġi pprovduta din l-informazzjoni meta l-kuntratt tal-bejgħ jipprevedi provvista kontinwa tal-kontenut diġitali jew tas-servizz diġitali matul perjodu ta' żmien, billi għal dawn il-kuntratti, l-Artikolu 7(3)(b) tad-Direttiva (UE) 2019/771 jispeċifika, b'referenza għall-Artikolu 10 (2) jew (5), il-perjodu ta' żmien li matulu l-bejjieġ irid jiżgura li l-konsumatur ikun fornut bl-aġġornamenti u informat dwarhom.
- (30) Bl-istess mod, il-kummerċjanti li joffru kontenut diġitali u servizzi diġitali jenhtieg li jinformaw ukoll lill-konsumaturi dwar il-perjodu minimu li matulu l-fornitur tal-

kontenut diġitali jew tas-servizz diġitali, meta l-fornitur ikun differenti mill-kummerċjant, jintrabat li jipprovdi aġġornamenti tas-software, inklużi aġġornamenti tas-sigurtà, li jkunu meħtieġa biex il-kontenut diġitali u s-servizzi diġitali jinżammu f'konformità. L-informazzjoni dwar l-impenn tal-fornitur li jipprovdi aġġornamenti tas-software hija rilevanti biss meta l-kuntratt jipprevedi att uniku ta' provvista jew sensiela ta' atti individwali ta' provvista li fir-rigward tagħhom japplika l-Artikolu 8(2)(b) tad-Direttiva 2019/770. B'kuntrast ma' dan, ma għandu jkun hemm l-ebda obbligu ġdid li tiġi pprovduta din l-informazzjoni meta l-kuntratt jipprevedi provvista kontinwa fuq perjodu ta' żmien, billi għal dawn il-kuntratti l-Artikolu 8(2)(a) tad-Direttiva (UE) 2019/770 jispeċifika l-perjodu ta' żmien li matulu l-kummerċjant irid jiżgura li l-konsumatur ikun fornuta bl-aġġornamenti u informat dwarhom.

- (31) Sabiex il-konsumaturi jkunu jistgħu jagħmlu deċiżjoni tranzazzjonali informata u jagħzlu oġġetti li jkunu aktar faċli biex jissewwew, jenhtieg li l-kummerċjanti jipprovdu, qabel il-konklużjoni tal-kuntratt, u għat-tipi kollha ta' oġġetti fejn applikabbli, il-punteġġ ta' tiswija tal-oġġett kif ipprovdut mill-produttur f'konformità mad-dritt tal-Unjoni.
- (32) Skont l-Artikolu 5(1)(e) u l-Artikolu 6(1)(m) tad-Direttiva 2011/83/UE, il-kummerċjanti huma obbligati, qabel ma l-konsumatur jintrabat bil-kuntratt, jipprovdu lill-konsumatur bl-informazzjoni dwar l-eżistenza u l-kundizzjonijiet ta' servizzi ta' wara l-bejgħ, inklużi servizzi ta' tiswija, meta tali servizzi jkunu provduti. Barra minn hekk, sabiex jiġi żgurat li l-konsumaturi jkunu informati tajjeb dwar il-possibiltà ta' tiswija tal-oġġetti li jixtru, fejn punteġġ ta' tiswija ma jkunx stabbilit f'konformità mad-dritt tal-Unjoni, jenhtieg li l-kummerċjanti jipprovdu, għat-tipi kollha ta' oġġetti, informazzjoni rilevanti oħra dwar it-tiswija li tkun magħmula disponibbli mill-produttur, bħal informazzjoni dwar id-disponibbiltà tal-ispare parts, u manwal għall-utent u għat-tiswija.
- (33) Il-kummerċjanti jenhtieg li jipprovdu lill-konsumaturi b'informazzjoni dwar l-eżistenza u t-tul tal-garanzija kummerċjali ta' durabbiltà tal-produttur, il-perjodu minimu għall-aġġornamenti u l-informazzjoni dwar it-tiswija għajr il-punteġġ ta' tiswija, meta l-produttur jew il-fornitur tal-kontenut diġitali jew tas-servizz diġitali jagħmel l-informazzjoni rilevanti disponibbli, meta jkun differenti mill-kummerċjant. B'mod partikolari, fir-rigward tal-oġġetti, il-kummerċjant jenhtieg li jgħaddi lill-konsumaturi l-informazzjoni li l-produttur ikun ipprovdut lill-kummerċjant jew li b'xi mod ieħor kellu l-ħsieb li jagħmel disponibbli għall-konsumatur qabel il-konklużjoni tal-kuntratt, billi jindikaha fuq il-prodott innifsu, fuq l-ippakkjar jew it-tikketti tiegħu li l-konsumatur normalment jikkonsulta qabel ma jikkonkludi l-kuntratt. Il-kummerċjant jenhtieg li ma jkunx meħtieġ ifittex b'mod attiv tali informazzjoni mill-produttur, pereżempju, fuq is-siti web speċifiċi għall-prodott.
- (34) Id-Direttivi 2005/29/KE u 2011/83/UE jkomplu jaħdmu bħala "xibka ta' sikurezza" li tiżgura li jkun jista' jinżamm livell għoli ta' protezzjoni tal-konsumatur fis-setturi kollha, billi tikkomplementa l-liġi tal-Unjoni speċifika għas-settur u għall-prodott li tipprevali f'każ ta' kunflitt.
- (35) Billi l-objettivi ta' din id-Direttiva, jigifieri, li tippermetti deċiżjonijiet tranzazzjonali informati aħjar mill-konsumaturi biex tippromwovi konsum sostenibbli, li telimina prattiki li jikkawżaw ħsara lill-ekonomija sostenibbli u jbiegħdu lill-konsumaturi mill-

għazliet ta' konsum sostenibbli, u li tiżgura applikazzjoni aħjar u konsistenti tal-qafas legali tal-Unjoni għall-konsumatur, ma jistgħux jinkisbu b'mod suffiċjenti mill-Istati Membri individwalment iżda, minhabba li l-problema tinsab fl-Unjoni kollha, jistgħu jinkisbu aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. B'konformità mal-prinċipju ta' proporzjonalità, kif stabbilit f'dak l-Artikolu, din id-Direttiva ma tmurx lil hinn minn dak li huwa meħtieġ sabiex jintlaħqu dawk l-għanijiet.

- (36) Skont id-Dikjarazzjoni Politika Kongunta tat-28 ta' Settembru 2011 tal-Istati Membri u l-Kummissjoni dwar id-dokumenti ta' spjegazzjoni³¹, l-Istati Membri ntrabtu li, f'każijiet iġġustifikati, jakkumpanjaw in-notifika tal-miżuri ta' traspożizzjoni tagħhom b'dokument wieħed jew aktar li jispjega r-relazzjoni bejn il-komponenti ta' direttiva u l-partijiet korrispondenti tal-istrumenti ta' traspożizzjoni nazzjonali. Fir-rigward ta' din id-Direttiva, il-legiżlatur iqis li t-trażmissjoni ta' dawk id-dokumenti hija ġustifikata,

ADOTTAW DIN ID-DIRETTIVA:

Artikolu 1

Emendi għad-Direttiva 2005/29/KE

Id-Direttiva 2005/29/KE hija emendata kif ġej:

- (1) fl-Artikolu 2, jizdiedu l-punti (o) sa (x) li ġejjin:

“(o) ‘asserzjoni ambjentali’ tfisser kwalunkwe messaggġ jew rappreżentazzjoni, li ma tkunx obligatorja skont id-dritt tal-Unjoni jew il-liġi nazzjonali, inkluża rappreżentazzjoni b'test, bi stampi, bi grafika jew b'simbolu, fi kwalunkwe forma, inklużi tikketti, ismijiet ta' ditti, ismijiet ta' kompaniji jew ismijiet ta' prodotti, fil-kuntest ta' komunikazzjoni kummerċjali, li tiddikjara jew timplika li prodott jew kummerċjant għandu impatt pożittiv jew l-ebda impatt fuq l-ambjent jew huwa anqas ta' ħsara għall-ambjent minn prodotti jew kummerċjanti oħra, rispettivament, jew li tejjeb l-impatt tiegħu maż-żmien;

(p) ‘asserzjoni ambjentali espliċita’ tfisser asserzjoni ambjentali li tkun f'forma testwali jew li tinsab fuq tikketta;

(q) ‘asserzjoni ambjentali ġenerika’ tfisser kwalunkwe asserzjoni ambjentali espliċita fejn l-ispeċifikazzjoni tal-asserzjoni ma tkunx ipprovduta f'termini ċari u prominenti fuq l-istess mezz;

(r) ‘tikketta tas-sostenibbiltà’ tfisser kwalunkwe marka ta' fiduċja volontarja, marka ta' kwalità jew ekwivalenti, pubblika jew privata, li għandha l-għan li tiddistingwi u tippromwovi prodott, proċess jew negozju b'referenza għall-aspetti ambjentali jew soċjali jew it-tnejn li huma. Din ma tkoprix kwalunkwe tikketta obligatorja meħtieġa skont id-dritt tal-Unjoni jew id-dritt nazzjonali;

³¹ ĠU C 369, 17.12.2011, p. 14.

(s) ‘skema ta’ ċertifikazzjoni’ tfisser skema ta’ verifika ta’ parti terza li tkun miftuħa taħt termini trasparenti, ġusti u nondiskriminatorji għall-kummerċjanti kollha li jkunu lesti u kapaċi jikkonformaw mar-rekwiżiti tal-iskema, li tiċċertifika li prodott jikkonforma ma’ ċerti rekwiżiti, u li għalihom il-monitoraġġ tal-konformità jkun oġġettiv, ibbażat fuq standards u proċeduri internazzjonali, Ewropej jew nazzjonali u magħmul minn parti indipendenti kemm mis-sid tal-iskema kif ukoll mill-kummerċjant;

(t) ‘għodda ta’ informazzjoni dwar is-sostenibbiltà’ tfisser software, inkluż sit web, parti minn sit web jew applikazzjoni, imħaddma minn jew f’isem kummerċjant, li tipprovdi informazzjoni lill-konsumaturi dwar l-aspetti ambjentali jew soċjali tal-prodotti, jew tqabbel il-prodotti fuq dawk l-aspetti;

(u) ‘prestazzjoni ambjentali eċċellenti rikonoxxuta’ tfisser prestazzjoni ambjentali eċċellenti ta’ prodotti jew kummerċjanti li tista’ tintwera f’konformità mar-Regolament (KE) 66/2010 tal-Parlament Ewropew u tal-Kunsill*, ma’ skemi nazzjonali jew reġjonali ta’ ekotikkettar EN ISO 14024 tat-tip I rikonoxxuti uffiċjalment f’konformità mal-Artikolu 11 tar-Regolament (KE) 66/2010, jew ma’ liġi applikabbli oħra tal-Unjoni;

(v) ‘durabbiltà’ tfisser durabbiltà kif definita fl-Artikolu 2(13), tad-Direttiva (UE) 2019/771 tal-Parlament Ewropew u tal-Kunsill**;

(w) ‘aġġornament tas-software’ tfisser aġġornament bla ħlas, inkluż aġġornament tas-sigurtà, li jkun meħtieġ biex l-oġġetti b’elementi diġitali, kontenut diġitali u servizzi diġitali jinżammu konformi f’konformità mad-Direttivi (UE) 2019/770 u (UE) 2019/771;

(x) ‘parti konsumabbli’ tfisser kwalunkwe komponent ta’ oġġett li jintuza b’mod rikorrenti u li jeħtieġ li jiġi sostitwit biex l-oġġett jiffunzjona kif maħsub;”;

“funzjonaità” tfisser funzjonalità kif definita fil-punt (9) tal-Artikolu 2 tad-Direttiva (UE)2019/771;

* Ir-Regolament (KE) Nru 66/2010 tal-Parlament Ewropew u tal-Kunsill tal-25 ta’ Novembru 2009 dwar skema ta’ Ekotikketta tal-UE (ĠU L 27, 30.1.2010, p. 1).

Id-Direttiva (UE) 2019/771 tal-Parlament Ewropew u tal-Kunsill tal-20 ta’ Mejju 2019 dwar ċerti aspetti li jikkonċernaw kuntratti għall-bejgħ ta’ oġġetti, li temenda r-Regolament (UE) 2017/2394 u d-Direttiva 2009/22/KE, u li tħassar id-Direttiva 1999/44/KE (ĠU L 136, 22.5.2019, p. 28).”;

(2) L-Artikolu 6 huwa emendat kif ġej:

(a) fil-paragrafu 1, il-punt (b) huwa sostitwit b’dan li ġej:

“(b) il-karatteristiċi ewlenin tal-prodott, bħad-disponibbiltà, il-benefiċċji, ir-riskji, l-eżekuzzjoni, il-kompożizzjoni, l-impatt ambjentali jew soċjali, l-

aċċessorji, id-durabbiltà, il-possibbiltà ta' tiswija, l-assistenza ta' wara l-bejgħ għall-konsumatur u t-trattament tal-ilmenti, il-metodi u d-data ta' manifattura jew tal-provvista, il-kunsinna, l-idoneità għall-għan, l-użu, il-kwantità, l-ispeċifikazzjoni, l-origini ġeografika jew kummerċjali jew ir-riżultati li wiehed jistenna mill-użu tiegħu, jew ir-riżultati u l-karatteristiċi importanti ta' eżamijiet jew kontrolli magħmula fuq il-prodott.”;

(b) fil-paragrafu 2, jiżdiedu l-punti (d) u (e) kif ġej:

“(d) l-għemil ta' asserzjoni ambjentali relatata mal-prestazzjoni ambjentali futura mingħajr impenji u miri ċari, oġġettivi u verifikabbli u referenza għal sistema ta' monitoraġġ

(e) ir-reklamar ta' benefiċċji għall-konsumaturi li huma meqjusa bhala prattika komuni fis-suq rilevanti.”

(3) fl-Artikolu 7, jiżdied il-paragrafu (7) li ġej:

“7. Meta kummerċjant jipprovdi servizz li jqabbel il-prodotti, inkluż permezz ta' għodda ta' tagħrif dwar is-sostenibbiltà, it-tagħrif dwar il-metodu tat-tqabbil, il-prodotti li huma l-oġġett tat-tqabbil u l-fornituri ta' daww il-prodotti, u l-miżuri biex it-tagħrif jinzamm aġġornat għandu jitqies bhala importanti.”;

(4) L-Anness I huwa emendat f'konformità mal-Anness għal din id-Direttiva.

Artikolu 2

Emendi għad-Direttiva 2011/83/UE

Id-Direttiva 2011/83/UE hija emendata kif ġej:

(1) L-Artikolu 2 huwa emendat kif ġej:

(a) jiddaħhal il-punt (3a) li ġej:

“(3a) ‘oġġett li juża l-enerġija’ tfisser kwalunkwe oġġett li jiddependi fuq l-input tal-enerġija (l-elettriku, il-fjuwils fossili u s-sorsi tal-enerġija rinnovabbli) biex jaħdem kif maħsub;”;

(b) jiddaħhlu l-punti minn (14a) sa (14e) li ġejjin:

“(14a) ‘garanzija kummerċjali ta' durabbiltà’ tfisser garanzija kummerċjali ta' durabbiltà ta' produttur imsemmija fl-Artikolu 17 tad-Direttiva (UE) 2019/771, li taħtha l-produttur ikun direttament responsabbli lejn il-konsumatur matul il-perjodu kollu ta' dik il-garanzija għat-tiswija jew is-sostituzzjoni tal-oġġetti;

(14b) ‘durabbiltà’ tfisser durabbiltà kif definit fl-Artikolu 2(13) tad-Direttiva (UE) 2019/771;

(14c) ‘produttur’ tfisser produttur kif definit fl-Artikolu 2(4), tad-Direttiva (UE) 2019/771;

(14d) ‘punteġġ ta’ tiswija’ tfisser punteġġ li jesprimi l-kapaċità ta’ oġġett li jissewwa, abbażi ta’ metodu stabbilit f’konformità mad-dritt tal-Unjoni;

(14e) ‘aġġornament tas-software’ tfisser aġġornament bla hlas, inkluż aġġornament tas-sigurtà, li jum meħtieġ biex l-oġġetti b’elementi diġitali, kontenut diġitali u servizzi diġitali jinżammu konformi f’konformità mad-Direttivi (UE) 2019/770 u (UE) 2019/771;”;

(2) fl-Artikolu 5, il-paragrafu 1 huwa emendat kif ġejj:

(a) jiddahhlu l-punti (ea) sa (ed) li ġejjin:

“(ea) għall-oġġetti kollha, meta l-produttur jagħmilha disponibbli, informazzjoni li l-oġġetti jibbenefikaw minn garanzija kummerċjali ta’ durabbiltà u t-tul ta’ żmien tagħha f’unitajiet ta’ żmien, sakemm il-garanzija ta’ durabbiltà tkun tkopri l-oġġett kollu u sservi għal aktar minn sentejn;

(eb) għal prodotti li jużaw l-enerġija, meta l-produttur ma jagħmilx disponibbli l-informazzjoni msemmija fil-punt (ea), informazzjoni li l-produttur ma pprovdix informazzjoni dwar l-eżistenza ta’ garanzija kummerċjali ta’ durabbiltà ta’ aktar minn sentejn. Din l-informazzjoni għandha tkun mill-inqas evidenti daqs kwalunkwe informazzjoni oħra dwar l-eżistenza u l-kundizzjonijiet ta’ servizzi ta’ wara l-bejgħ u garanziji kummerċjali pprovduti f’konformità mal-punt (e);

(ec) għall-oġġetti b’elementi diġitali, meta l-produttur jagħmel tali informazzjoni disponibbli, il-perjodu minimu f’unitajiet ta’ żmien li matulu l-produttur jipprovdi aġġornamenti tas-software, sakemm il-kuntratt ma jkunx jipprevedi provvista kontinwa tal-kontenut diġitali jew tas-servizz diġitali għal perjodu ta’ żmien. Meta tinghata informazzjoni dwar l-eżistenza ta’ garanzija kummerċjali ta’ durabbiltà f’konformità mal-punt (ea), l-informazzjoni dwar l-aġġornamenti għandha tiġi pprovduta jekk daww l-aġġornamenti jiġu pprovduti għal perjodu itwal mill-garanzija kummerċjali ta’ durabbiltà;

(ed) għall-kontenut diġitali u għas-servizzi diġitali, meta l-fornitur tagħhom ikun differenti mill-kummerċjant u jagħmel tali informazzjoni disponibbli, il-perjodu minimu f’unitajiet ta’ żmien li matulu l-fornitur jipprovdi aġġornamenti tas-software, sakemm il-kuntratt ma jkunx jipprevedi provvista kontinwa tal-kontenut diġitali jew tas-servizz diġitali għal perjodu ta’ żmien;”

(b) jiżdiedu l-punti (i) u (j) li ġejjin:

“(i) fejn applikabbli, il-punteġġ ta’ tiswija għall-oġġetti;

(j) meta l-punt (i) ma jkunx applikabbli, l-informazzjoni magħmula disponibbli mill-produttur dwar id-disponibbiltà ta' spare parts, inkluża l-proċedura biex dawn jiġu ordnati, u dwar id-disponibbiltà ta' manwal tal-utent u tat-tiswija.”;

(3) fl-Artikolu 6, il-paragrafu 1 huwa emendat kif ġej:

(a) jiddaħhlu l-punti (ma) sa (md) li ġejjin:

“(ma) għall-oġġetti kollha, meta l-produttur jagħmilha disponibbli, informazzjoni li l-oġġetti jibbenefikaw minn garanzija kummerċjali ta' durabbiltà u t-tul ta' żmien tagħha f'unitajiet ta' żmien, sakemm il-garanzija ta' durabbiltà tkopri l-oġġett kollu u sservi għal aktar minn sentejn;

(mb) għal prodotti li jużaw l-enerġija, meta l-produttur ma jagħmilx disponibbli l-informazzjoni msemmija fil-punt (ma), informazzjoni li l-produttur ma pprovdix informazzjoni dwar l-eżistenza ta' garanzija kummerċjali ta' durabbiltà ta' aktar minn sentejn. Din l-informazzjoni għandha tkun mill-inqas evidenti daqs kwalunkwe informazzjoni oħra dwar l-eżistenza u l-kundizzjonijiet ta' servizzi ta' wara l-bejgħ u garanziji kummerċjali pprovduti f'konformità mal-punt (m);

(mc) għall-oġġetti b'elementi diġitali, meta l-produttur jagħmel tali informazzjoni disponibbli, il-perjodu minimu f'unitajiet ta' żmien li matulu l-produttur jipprovdi aġġornamenti tas-software, sakemm il-kuntratt ma jkunx jipprevedi provvista kontinwa tal-kontenut diġitali jew tas-servizz diġitali għal perjodu ta' żmien. Meta tinghata informazzjoni dwar l-eżistenza ta' garanzija kummerċjali ta' durabbiltà f'konformità mal-punt (ma), l-informazzjoni dwar l-aġġornamenti għandha tiġi pprovduta jekk daww l-aġġornamenti jiġu pprovduti għal perjodu itwal mill-garanzija kummerċjali ta' durabbiltà;

(md) għall-kontenut diġitali u għas-servizzi diġitali, meta l-fornitur tagħhom ikun differenti mill-kummerċjant u jagħmel tali informazzjoni disponibbli, il-perjodu minimu f'unitajiet ta' żmien li matulu l-fornitur jipprovdi aġġornamenti tas-software, sakemm il-kuntratt ma jkunx jipprevedi provvista kontinwa tal-kontenut diġitali jew tas-servizz diġitali għal perjodu ta' żmien;”

(b) jiżdiedu l-punti (u) u (v) li ġejjin:

“(u) fejn applikabbli, il-punteġġ ta' tiswija għall-oġġetti;

(v) meta l-punt (u) ma jkunx applikabbli, l-informazzjoni magħmula disponibbli mill-produttur dwar id-disponibbiltà ta' spare parts, inkluża l-proċedura biex dawn jiġu ordnati, u dwar id-disponibbiltà ta' manwal tal-utent u tat-tiswija.”;

(4) fl-Artikolu 8(2), l-ewwel subparagrafu huwa sostitwit b'dan li ġej:

“Jekk kuntratt mill-bogħod li għandu jiġi konkluż b'mezzi elettronici jimponi lill-konsumatur l-obbligu li jhallas, il-kummerċjant għandu jgħarrfu b'mod ċar u evidenti bl-informazzjoni msemmija fl-Artikolu 6(1)(a), (e), (ma), (mb), (o) u (p), immedjatament qabel ma l-konsumatur jagħmel l-ordni.”.

Artikolu 3

Rapportar mill-Kummissjoni u rieżami

Sa [*hames (5) snin mill-adozzjoni*], il-Kummissjoni għandha tippreżenta rapport dwar l-applikazzjoni ta' din id-Direttiva lill-Parlament Ewropew u lill-Kunsill.

Dak ir-rapport għandu jkun akkumpanjat, fejn xieraq, bi proposta legiżlattiva.

Artikolu 4

Traspożizzjoni

1. L-Istati Membri għandhom jadottaw u jipubblikaw sa mhux aktar tard minn [*18-il xahar mill-adozzjoni*], il-ligijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva. Huma għandhom jikkomunikaw minnufih it-test ta' dawk id-dispożizzjonijiet lill-Kummissjoni.

Huma għandhom japplikaw dawk id-dispożizzjonijiet mhux aktar tard minn [*24 xahar mill-adozzjoni*].

Meta l-Istati Membri jadottaw dawk id-dispożizzjonijiet, dawn għandhom jinkludu referenza għal din id-Direttiva jew għandhom ikunu akkumpanjati minn dik ir-referenza meta ssir il-pubblikazzjoni uffiċjali tagħhom. Huma l-Istati Membri li għandhom jiddeċiedu kif issir dik ir-referenza.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet ewlenin fil-ligi nazzjonali li jadottaw fil-qasam kopert minn din id-Direttiva.

Artikolu 5

Dhul fis-seħh

Din id-Direttiva għandha tidhol fis-seħh fl-għoxrin jum wara l-pubblikazzjoni tagħha f'*Il-Gurnal Uffiċjali tal-Unjoni Ewropea*.

Artikolu 6

Destinatarji

Din id-Direttiva hija indirizzata lill-Istati Membri.

Magħmul fi Brussell,

Għall-Parlament Ewropew
Il-President

Għall-Kunsill
Il-President